

உள் துறை

தமிழ்நாடு காவல்துறை கொள்கை விளக்கக் குறிப்பு 2006 – 2007

முகவுரை

இந்தியத்திருநாட்டிலேயே தனித்தன்மை வாய்ந்த, நீண்ட நெடிய பாரம்பரியமிக்க, தொழில் திறனுடன் வெகுசிறப்பாகச் செயல்படக்கூடிய துறையாகத் தமிழ்நாடு காவல்துறை விளங்கி வருகிறது. இத்துறை சட்டம் ஒழுங்கைத் திறம்படப் பாராமரிப்பதிலும், குற்றநிகழ்வுகளைத் தடுப்பதிலும், கண்டுபிடிப்பதிலும் புகழ்பெற்று விளங்குகிறது. 2006-ஆம் ஆண்டு சூலைத் திங்கள் ஒன்பதாம் நாளன்று கண்டதேவி திருவிழா மிகச்செம்மையாக நடந்து முடிந்துள்ளதே, இம்மாநிலத்தில், பொது அமைதியும், நல்லிணக்கமும் மிகச் சிறப்பாகப் பேணப்பட்டு வருவதற்கு சமீபகால எடுத்துக்காட்டாகும்.

சொத்து வழக்குகளில், குற்ற நிகழ்வுகள் கண்டுபிடிக்கப்படுவதும், சொத்துக்கள் மீட்கப்படுவதுமான நடவடிக்கைகள் உயரதிகாரிகளின் தீவிரமான கண்காணிப்பின் கீழ் மேம்பட்ட நிலையில் நடைபெறுவதற்கு உயர்நிலையை அடைய மாநிலக் காவல்துறை முயற்சி செய்து வருகிறது.

காவல்துறை பொதுமக்களின் உற்ற நண்பனாக - பொது மக்கள் ஏற்றுக்கொண்டுள்ள நண்பனாக விளங்கவேண்டும். சமுதாயத்தின் நலிந்த பிரிவினர், அடித்தட்டு மக்கள், சாதாரண சாமான்ய மக்கள் நலனைக் கருத்தில் கொண்டு, காவல்துறையினர் பணியாற்ற வேண்டும் என்பதே இந்த அரசின் அடிப்படைக் கொள்கையாக இருக்கும். இந்த இலக்கை அடைய, காவல்துறையின் பணிகள் மேலும் சிறந்திட இந்த அரசு தேவையான நடவடிக்கைகளை மேற்கொண்டுவருகிறது. இந்த வெற்றி இலக்கை அடைவதற்கேற்ப அனைத்து திட்டமிட்ட மேம்பாட்டுப் பணிகளும் அமையும்.

பொது அமைதி பராமரிப்பானது, மாநிலத்தின் தொழில் மற்றும் பொருளாதார மேம்பாட்டிற்கு அத்தியாவசியமான ஒன்றாகும். பொது அமைதியை நிலைநாட்ட இந்த அரசு

அனைத்து நடவடிக்கைகளையும் எடுக்க உறுதி பூண்டுள்ளது. இதற்காகக் காவல்துறையினருக்கு உரிய பயிற்சியும், ஆள் பலமும், நவீன கருவிகளும் வழங்கப்படும்.

களவுகளைத் தடுக்கவும், கண்டுபிடிக்கவும் நவீன தொழில் நுட்பத்தைக் கையாள வேண்டியுள்ளது. விசாரணையில் துன்புறுத்துதல் போன்ற காலத்திற்கொவ்வாத கொடுமையான நடைமுறைகள் காவல்துறையின் பெயருக்குக் களங்கம் ஏற்படுத்துபவை என்பதால் இவற்றுக்கு முடிவு கட்டவேண்டும். சமுதாயத்தில் தங்களுக்குப் பாதுகாப்பில்லை என்று பெண்கள் கருதினால் அச்சமுதாயமானது ஒரு பாதுகாப்பான சமுதாயமாக இருக்க முடியாது. பெண்களின் பிரச்சனைகளுக்கு உரிய முக்கியத்துவம் அளிப்பதோடு, சமூகத்தில் அவர்களுக்கு உரிய மரியாதை கிடைக்கவும், அவர்களது உரிமை குறித்து விழிப்புணர்வையும் தன்னம்பிக்கையையும் ஏற்படுத்தவும் இந்த அரசு நடவடிக்கைகள் மேற்கொள்ளும்.

இந்த இலக்குகளை அடைய காவல்துறையை விரைவாக நவீனமயப்படுத்தினால் மட்டும் போதாது, காவல் பணியாளர்களின் மனோபாவம், கூருணர்வுத் திறன் ஆகியவற்றிலும் மாற்றம் வேண்டும். திட்டமிட்ட மற்றும் முறையான செயல்பாடுகளின் மூலம், விரும்பி, எதிர்பார்க்கும் இலக்குகளை காவல் துறை அடைந்து சாதனை புரியும் என்று இந்த அரசு நம்பிக்கை கொண்டுள்ளது.

அத்தியாயம் - 1

காவல்துறையின் நிருவாக அமைப்பு

மாநில காவல்துறைக்குத் தலைமை வகிக்கும் காவல்துறை தலைமை இயக்குநர், துறையின் பல்வேறு பிரிவுகளின் செயல்பாடுகளை மேற்பார்வையிட்டு வழிநடத்தி வருகிறார். துறையின் பல்வேறு பிரிவுகளில் காவல்துறை இயக்குநர்கள், கூடுதல் காவல்துறை இயக்குநர்கள், காவல்துறைத் தலைவர்கள் போன்ற பதவி நிலைகளில் உள்ள அதிகாரிகள் தலைமைப் பொறுப்பேற்றுள்ளனர். உயரிய பணி சார்ந்த செயல்பாடுகளை நிர்வகித்திடக் காவல்துறை தலைமை இயக்குநருக்கு அந்த அதிகாரிகள் உதவி புரிந்து வருகின்றனர்.

தமிழ்நாடு காவல்துறையின் நிர்வாகப் பணியமைப்பு குறித்த விபரங்கள் இக்கொள்கைக் குறிப்பின் பின் இணைப்பில் கொடுக்கப்பட்டுள்ளன.

நிருவாக வசதிக்காக, மாநிலம், நான்கு மண்டலங்களாகப் (சென்னை மாநகர் ஆணையரகம் நீங்கலாக) பிரிக்கப்பட்டுள்ளது. கோவை, மதுரை, திருச்சி மற்றும் சென்னை ஆகிய இடங்களைத் தலைமையகங்களாகக் கொண்டுள்ள ஒவ்வொரு மண்டலமும், ஒரு காவல்துறைத் தலைவரின் கீழ் இயங்கி வருகின்றது. அந்நான்கு மண்டலங்களும், கூடுதல் காவல்துறை இயக்குநரின் (சட்டம் ஒழுங்கு) நேரடிக் கண்காணிப்பில் இயங்கி வருகின்றன. குறிப்பிட்ட காவல் பணிகளுக்காக, பல்வேறு சிறப்பு / தனிப் பிரிவுகளும் இயங்கி வருகின்றன. காவல்துறை இயக்குநர் ஒருவரது தலைமையில் இயங்கி வரும் தமிழ்நாடு காவலர் வீட்டு வசதிக் கழகம், காவல்துறையின் கட்டடங்கள் மற்றும் காவலர் குடியிருப்புகள் ஆகியவற்றைக் கட்டுதல், பழுதுபார்த்தல் மற்றும் பராமரித்தல் ஆகிய பணிகளைக் கவனித்து வருகிறது. சிறைக் காவலர், தீயணைப்புப் படை வீரர், காவலர் மற்றும் உதவி ஆய்வாளர் நிலை பணியாளர்களைத் தமிழ்நாடு சீருடை பணியாளர் தேர்வு வாரியம் தேர்வு செய்கிறது. இவ்வாரியம் காவல்துறை இயக்குநர் ஒருவரது தலைமையின் கீழ் இயங்கி வருகிறது. இவருக்கு உதவியாக ஒரு கூடுதல் காவல்துறை இயக்குநரும், ஒரு காவல்துறைத் தலைவரும் பணியாற்றி வருகின்றனர்.

மத அடிப்படைவாதிகள் மீதான அனைத்து வழக்குகளையும் புலன் விசாரணை செய்து, வழக்குத் தொடர அமைக்கப்பட்ட சிறப்புப் புலனாய்வுப்பிரிவு, போதைப் பொருள் நுண்ணறிவுப் பிரிவு, வீடியோ சிடி மற்றும் டிவிடி திருட்டை ஒடுக்க வீடியோ திருட்டைத் தடுக்கும் பிரிவு, கூட்டுக் கொள்ளைத் தடுப்புப் பிரிவு ஆகியன குற்றப்பிரிவு கூடுதல் காவல்துறை இயக்குநரின் கீழ் இயங்கி வருகின்றன. சமூகநீதிக் குற்றப்புலனாய்வுப் பிரிவு, ஆதிதிராவிடர் மற்றும் பழங்குடியினருக்கு எதிராக இழைக்கப்படும் வன்கொடுமைகள் மீது விசாரணை நடத்தி, நடவடிக்கை எடுத்து வருகிறது. காவல் பணியாளர்களுக்கு பயிற்சி என்பது மிக முக்கியமான ஒன்றாகும். அதனை காவல்துறை இயக்குநரின் கீழ் உள்ள பயிற்சிப் பிரிவு கவனித்து வருகிறது.

தமிழ்நாடு அதிரடிப்படை, தமிழ்நாடு அதிரடிப்படைப் பள்ளி உள்ளிட்ட சிறப்பு செயலாக்கப் பிரிவு ஆகியவற்றின் செயல்பாடுகளை கூடுதல் காவல்துறை இயக்குநர் ஒருவர் கவனித்து வருகிறார். அவரே சிறப்பு அதிரடிப்படையின் தலைவராகவும் இருந்து வருகிறார்.

தமிழகத்திற்கு ஒப்பளிக்கப்பட்ட இந்திய காவல் பணி அதிகாரிகளின் எண்ணிக்கை 214 ஆகும். 01.05.2006 அன்றைய நிலவரப்படி உள்ள மொத்த அதிகாரிகளின் எண்ணிக்கை 189 ஆகும். 01.05.2006 அன்றைய நிலவரப்படி, ஒப்பளிக்கப்பட்ட மொத்த காவல் பணியாளர்களின் எண்ணிக்கை 98,897; அமைச்சுப் பணியாளர்களின் எண்ணிக்கை 5,297 ஆகும்.

அத்தியாயம் - 2

சட்டம் - ஒழுங்கு

சட்டம் ஒழுங்கு சீராகப் பாராமரிக்கப்பட்டு, மாநிலத்தில் அமைதி நிலவி வருகிறது. சாதி மதப் பூசல்களோ அல்லது மத அடிப்படையிலான பிரச்சனைகளோ அல்லது இடதுசாரி தீவிரவாத சம்பவங்களோ குறிப்பிடும்படியாக எதுவும் மாநிலத்தில் நிகழவில்லை.

அண்மையில் நடந்து முடிந்த சட்டமன்றத் தேர்தல்களின் போது, காவல்துறையினர் விரிவான பாதுகாப்பு ஏற்பாடுகளை செய்திருந்தனர். இதனால் வாக்குப்பதிவுகள் அமைதியாக நடந்து முடிந்தன. இதற்காக, தேர்தல் ஆணையம் தமிழ்நாடு காவல்துறையைப் பாராட்டியுள்ளது.

சட்டம் ஒழுங்கு பாராமரிப்பு தொடர்ந்து நல்லமுறையில் பேணப்பட்டு வருகின்றது. காவல்துறையினரும், மாவட்ட நிர்வாகமும் மேற்கொண்ட சீரிய நடவடிக்கைகளின் காரணமாக, 09.07.2006 அன்று, கண்டதேவி கோவில் திருவிழா, நல்லிணக்க உணர்வுடன் அமைதியாக நடந்து முடிவற்றது. அதேபோன்று, மும்பையில் நிகழ்ந்த வெடிகுண்டு சம்பவத்திற்கு பிறகு, காவல்துறையினர் விழிப்புணர்வுடன் செயல்பட்டு, மாநிலத்தில் அமைதியைப் பாராமரிக்க அனைத்து முன்னெச்சரிக்கை நடவடிக்கைகளையும் மேற்கொண்டனர்.

2006 ஆம் ஆண்டு சூலை மாதத் தொடக்கத்தில் நெய்வேலி பழுப்பு நிலக்கரி நிறுவனத்தில் பணிபுரியும், 19 தொழிற்சங்கங்களைச் சேர்ந்த 8,872 நிரந்தர ஊழியர்களும், 10,000 ஒப்பந்த ஊழியர்களும் நடத்திய போராட்டத்தின்போது, காவல்துறையினர் நிலைமையைத் திறம்பட சமாளித்தனர். தொழிற்சங்கங்களின் எதிர்ப்புக்கிடையே, மின்சார உற்பத்தி செய்யும் பணியைத் தொடர மேலதிகாரிகள் முயற்சித்தபோது, எவ்வித அசம்பாவிதமும் நிகழாமல், மாவட்ட நிர்வாகம் சிறப்பான வகையில் நடவடிக்கைகளை மேற்கொண்டது.

காவல்துறையினர் திறமையாகச் செயல்படவும், சட்டம் ஒழுங்கை பராமரிக்கவும், பின்வரும் உத்தரவுகளை அரசு வழங்கியுள்ளது:

- 1982 ம் ஆண்டு தமிழ்நாடு சட்டம் 14-ன்படி, மணல் கடத்தலை சட்டவிரோதமாக்கி, மணல் கொள்ளையில் ஈடுபடுவோரை கைது செய்து, அவர்களை குண்டர் சட்டத்தின் கீழ் அடைக்க நடவடிக்கை.
- மதநல்லிணக்கத்தை பராமரிக்க, தீவிர கண்காணிப்பு மற்றும் திறமையான நடவடிக்கையை மேற்கொள்ளுதல்.
- அமைதியைப் பராமரிக்க, சாதிய மோதல்கள் மீதான கண்காணிப்பைத் தீவிரப்படுத்துதல்.
- சாலை விபத்துகளின் காரணமாக ஏற்படும் உயிர் இழப்புகளைக் குறைக்க, போக்குவரத்து, நெடுஞ்சாலை மற்றும் நல்வாழ்வுத் துறைகளுடன் காவல்துறை இணைந்து முன்னெச்சரிக்கை நடவடிக்கையை மேற்கொள்ளுதல்.

தமிழ்நாட்டை அமைதியின் உறைவிடமாக்கிட, பயங்கரவாதிகள் மற்றும் தீவிரவாதிகள் மீது கடுமையான நடவடிக்கைகள் எடுப்பதில் அரசு உறுதியாக உள்ளது. தமிழீழ விடுதலைப்புலிகள், இந்திய மாணவர் இஸ்லாமிய இயக்கம், தமிழ் தேசிய மீட்புப்படை, தமிழ்நாடு விடுதலைப்படை, தமிழர் விடுதலை இயக்கம், பொதுவுடமைக் கட்சி (மாவோயிஸ்ட்) போன்ற தீவிரவாத அமைப்புகள் தமிழ்நாட்டில் தொடர்ந்து தடை செய்யப்பட்ட இயக்கங்களாக இருந்து வருகின்றன.

இலங்கையில், அண்மையில், வன்முறைச் செயல்கள் தலைதூக்கியுள்ள காரணத்தால், இலங்கைப் போராளிகள் அகதிகளாக தமிழ்நாட்டிற்குள் வருகின்ற நிலை உள்ளது. இந்திய அரசின் உதவியுடன் அகதிகளை உன்னிப்பாக கண்காணிக்க என்ற பெயரில், போராளிகள் ஊடுருவதைத் தடுக்கும் வகையில் போதிய நடவடிக்கைகள் மேற்கொள்ளப்பட்டு வருகின்றன.

மாநிலத்தில் நக்சலைட்டுகளின் வன்முறைச் சம்பவங்கள் எதுவும் நிகழவில்லை. அத்தகைய சம்பவங்கள் நிகழக்கூடுமெனக் கருதப்படும் இடங்களைக் கண்டறிந்து, பாதுகாப்புப்பணிகள் அவ்வப்போது பலப்படுத்தப்பட்டு வருவதுடன், அவ்விடங்களில் மேம்பாட்டுப் பணிகளும் மேற்கொள்ளப்பட்டு வருகின்றன.

கோவை தொடர் குண்டு வெடிப்பு வழக்குகளில் விசாரணை முடியும் தருவாயில் உள்ளது. அரசு தர்ப்பு விசாரணை முடிவுற்று எதிர் தர்ப்பு வாதம் நீதிமன்றத்தில் தற்போது நடைபெற்று வருகிறது.

காவல்துறையின் பாதுகாவலின்போது ஏற்பட்ட மரணங்கள்

கைதிகள் துன்புறுத்தப்படுவது இவ்வரசிற்கு ஏற்புடையதல்ல. நடப்பாண்டில், 30.06.2006 வரையில், நான்கு சம்பவங்கள் நிகழ்ந்துள்ளன. காவல்துறையின் பாதுகாவலில் இருந்தபோது ஏற்பட்ட மரணங்கள் குறித்து, அவ்வப்போது அரசு நுணுக்கமாக ஆய்வு செய்து, அத்தகைய நிகழ்வுகளை அறவே தவிர்த்திட எடுக்கப்பட வேண்டிய நடவடிக்கைகள் குறித்து காவல்துறை இயக்குநருக்கும், இதர உயரதிகாரிகளுக்கும் அவ்வப்போது அறிவுரைகளை வழங்கி வருகிறது.

காவல்துறை துப்பாக்கிச் சூடு

நடப்பாண்டில், 15.8.2006 வரை, ஒன்பது சந்தர்ப்பங்களில் மட்டுமே காவல்துறையினர் துப்பாக்கிச் சூடு நடத்தியுள்ளனர். சட்டம் ஒழுங்கைப் பராமரிப்பதிலும், பொதுமக்களின் உயிருக்கும், உடைமைக்கும் பாதுகாப்பு அளிப்பதிலும், பலப்பிரயோகம் குறைந்தபட்சமாக இருக்க வேண்டுமென்று அரசு உறுதியான அறிவுரைகளை வழங்கியுள்ளது. களப்பணியில் உள்ளவர்களுக்கு தகுந்த முறையில் அறிவுரைகள் வழங்கி, துப்பாக்கிச் சூடு சம்பவத்தைத் தவிர்க்கவும், எத்தகைய சூழ்நிலையையும் சமாளிக்கவும் முன்கூட்டியே திட்டமிட்டு முன்னெச்சரிக்கை நடவடிக்கைகளை மேற்கொள்ள வேண்டுமென்று காவல் உயர்அதிகாரிகள் பணிக்கப்பட்டுள்ளனர். 2004 முதல் 2006 வரையிலான காலகட்டத்தில் காவல்துறையினர் நடத்திய துப்பாக்கிச் சூடு குறித்த விவரங்கள் அட்டவணையில் தரப்பட்டுள்ளன.

வ. எண்.	விவரங்கள்	2004	2005	2006 (15.8.2006 முடிய)
1.	துப்பாக்கிச் சூடு நடைபெற்றச் சம்பவங்களின் எண்ணிக்கை	12	09	09
	அ) கலவரத்தைக் கட்டுப்படுத்தும் நடவடிக்கையில்	04	03	01
	ஆ) கூட்டுக் கொள்ளையைத் தடுக்கும் நடவடிக்கையில்	--	--	--
	இ) பிற குற்றவாளிகளுக்கு எதிரான நடவடிக்கையில்	08	05	07
	ஈ) மற்றவை	--	01	01
2.	இறந்தவர்களின் மொத்த எண்ணிக்கை	06	03	03
	அ) காவல்துறையினர் (சம்பவங்களில்)	--	--	--
	ஆ) பொதுமக்கள் (காவலர் துப்பாக்கிச் சூட்டில்)	06	03	03
3.	காயமடைந்தவர்களின் மொத்த எண்ணிக்கை	24	13	16
	அ) காவல்துறையினர் (சம்பவங்களில்)	23	12	14
	ஆ) பொதுமக்கள் (காவலர் துப்பாக்கிச் சூட்டில்)	01	01	02

அத்தியாயம் 3 குற்ற நிகழ்வு நிலவரம்

தமிழ்நாடு காவல்துறை, விரைந்து குற்றங்களைக் கண்டுபிடிப்பதிலும், சொத்துக்களை மீட்பதிலும் தொடர்ந்து நற்பெயரை பெற்று வருகின்றது. குற்றங்களை கண்டுபிடிப்பதில் தொடர்ந்து 80 விழுக்காட்டிற்கும் அதிகமாகவே உள்ளது. ஒரு படி மேலே முன்னேறி, தமிழ்நாடு காவல்துறை தன்னுடைய செயல் திறமையை மெச்சத்தகுந்த அளவில் மேம்படுத்துவற்கு, கடின உழைப்பை மேற்கொள்ளுமாறு அறிவுறுத்தப்பட்டுள்ளது.

சமீப காலத்தில், குற்ற நிகழ்வுகளின் தன்மை கடந்த காலங்களுடன் ஒப்பிடும்போது குறிப்பிடத்தக்க மாற்றத்தைக் கண்டிருக்கிறது. தகவல் தொழில்நுட்ப புதுமையின் காரணமாக, கணினி சார் குற்றங்கள், கடன் அட்டை மோசடிகள், வேலைவாய்ப்பு மோசடி, செல்லிடத்தொலைபேசி வழி குற்றங்கள் போன்றவை அதிகரித்துள்ளன.

இத்தகைய புதிய வகையான குற்றங்களைச் சமாளிக்க, புதிய திறன்முறை மற்றும் அணுகுமுறைகள் வகுக்கப்பட வேண்டும். புதிய சவால்களை எதிர்கொள்ள காவல்துறையினர் தங்களைத் தயார் படுத்திக் கொள்ள வேண்டும்.

2005-ம் ஆண்டு ஜூன் மாதவரையிலான குற்ற நிகழ்வு எண்ணிக்கைகளோடு ஒப்பிடுகையில், இவ்வாண்டில் (2006ல்) ஜூன் மாதம் வரை குற்ற நிகழ்வுகள் குறைந்துவரும் நிலையைக் காணலாம்.


2005 மற்றும் 2006க்கான ஒப்பீட்டுப் பட்டியல் (ஜூன் மாதம் வரையில்)


வ எண்	குற்றத் தலைப்பு	பதிவு செய்யப்பட்ட வழக்குகள்	
		2005	2006
1	கொலை	737	633
2	ஆதாயக் கொலை	34	34
3	கூட்டுக் கொள்ளை	35	57
4	வழிப்பறி	215	204
5	கன்னக்களவு	1840	1528
6	திருட்டு	7902	6754
	மொத்தம்	10763	9210
	கண்டுபிடிப்பு சதவிகிதம்	81.4 %	82.2 %
	சொத்து இழப்பு	ரூ 19.19 கோடி	ரூ 18.47 கோடி
	மீட்கப்பட்ட சொத்துக்கள்	ரூ 14.05 கோடி	ரூ 13.28 கோடி
	மீட்பு சதவிகிதம்	73 %	72 %

பெண்களுக்கு எதிரான குற்றங்கள்

சமுதாயத்தில் பெண்களுக்கு உரிய பாதுகாப்பை மேம்படுத்தும் வகையில் பல்வேறு நடவடிக்கைகளைத் தமிழ்நாடு அரசு எடுத்துள்ளது. அனைத்து மகளிர் காவல் நிலையங்களில் பெண்கள் மற்றும் குழந்தைகளுக்கு ஆபத்து காலத்தில் உதவும் வகையில் ஏற்படுத்தப்பட்டுள்ள தொலைபேசி வசதிகள் மற்றும் ஆலோசனை மையங்கள் இதில் அடங்கும். பெண்களிடையே அவர்களது சட்டப்பூர்வமான உரிமை குறித்த விழிப்புணர்வை ஏற்படுத்த போதுமான நடவடிக்கைகள் மேற்கொள்ளப்பட்டு வருகின்றன.

கடந்த சில ஆண்டுகளில், பெண்களுக்கு எதிரான குற்றங்கள் குறித்த புள்ளி விவரங்கள் பின்வருமாறு:





காவல்துறையினருக்கு பாலியல் சம்பந்தப்பட்ட பிரச்சினைகளின் தன்மையினை உணர்த்தி பெண்களுக்கு எதிரான குற்றங்களைக் குறைப்பதற்கு தொய்வில்லாத கடும் முயற்சிகள் மேற்கொள்ளப்பட்டு வருகின்றன. பெண்களின் குறைகளை களைவதற்கு ஏற்ப – மகளிர் காவலர்களுக்கு தக்க ஆலோசனை உத்திகளை வழங்குமாறு காவல்துறைக்கு அறிவுறுத்தப்பட்டுள்ளது. கிராமப்புற பெண்களுக்கு அவர்களுடைய இல்ல வாசலிலேயே தேவையான உதவி வழங்கப்பட, நடமாடும் ஆலோசனை மையங்கள் திறம்படப் பயன்படுத்தப்படும்.

2004, 2005 மற்றும் 2006ஆம் ஆண்டுகளில் சூன் மாதம் வரையில், பெண்களுக்கெதிரான குற்ற வழக்குகள் பதிவு குறித்த ஒப்பீட்டுப் பட்டியலை நோக்கும்போது, குற்றங்கள் வெகுவாக குறைந்துள்ளது தெரிகிறது. இத்தகைய முக்கிய பணிப் பிரிவில் ஈட்டியுள்ள சாதனையை தக்க வைத்துக் கொள்ள தொய்வில்லாத தொடர்ச்சியான முயற்சி தேவைப்படுகிறது.

பெண்களுக்கெதிரான குற்ற வழக்குகள் பதிவு குறித்த ஒப்பீட்டுப் பட்டியல்
(ஒவ்வொரு ஆண்டும் ஜூன் மாதம் முடிய)

வ. எண்	தலைப்பு	2004	2005	2006
1	கற்பழிப்பு	318	301	218
2	ஆட்கடத்தல்	398	485	350
3	வரதட்சணை மரணங்கள்	100	130	74
4	கணவர் மற்றும் அவரது உறவினர்களால் கொடுமை	641	865	573
5	மானபங்கம்	908	934	610
	மொத்தம்	2365	2715	1825

அத்தியாயம் 4

போக்குவரத்து விபத்துக்கள்

தமிழ்நாட்டில் நிகழும் போக்குவரத்து விபத்துக்கள், அதன் விளைவாக ஏற்படும் மரணங்களின் எண்ணிக்கை ஆகியவை அதிகரித்து வருவது, மிகுந்த கவலையளிப்பதாக உள்ளது. கடந்த 2003ம் ஆண்டு முதல், தமிழ்நாட்டில் சாலை விபத்து மற்றும் அதன் விளைவாக ஏற்பட்ட மரணங்கள் குறித்த விவரங்கள் பின்வருமாறு—

தலைப்புகள்	வருடம்			
	2003	2004	2005	2006 (31.7.2006 வரை)
மொத்த விபத்துக்கள்	51141	52508	53866	32277
மரண விபத்துக்கள்	9112	8733	8843	5856
மரணங்கள்	9899	9507	10003	6366

சென்னை மாநகரத்தின், கடந்த 2003ம் ஆண்டு முதலான விபத்து மற்றும் மரணம் குறித்த விவரங்கள் பின்வருமாறு:-

தலைப்புகள்	வருடம்			
	2003	2004	2005	2006 (31.7.2006 வரை)
மொத்த விபத்துக்கள்	4243	4873	4896	3959
மரண விபத்துக்கள்	545	560	561	680
மரணங்கள்	567	605	1190	692

வாகனங்களின் எண்ணிக்கை 12 விழுக்காடு உயரக் கூடும் என எதிர்பார்க்கப்படுவதால், உயிரிழப்புகளையும், விபத்தில் பாதிக்கப்பட்ட குடும்பத்தாரின் துயரங்களையும் தவிர்த்திட, சிறப்பான போக்குவரத்து மேலாண்மை முறைகள் உடனடியாகக் கடைப்பிடிக்கப்படாவிட்டால், சாலை விபத்துக்களின் எண்ணிக்கை உயரும். சாலை விபத்துகளைக் குறைக்க அவசர நடவடிக்கைகளை மேற்கொள்ளுமாறு காவல்துறைக்கு ஏற்கனவே உத்திரவிடப்பட்டுள்ளது. அனைத்து விபத்துக்கள் குறித்தும், போதை மற்றும் அத்துமீறியவகையிலும் வாகனங்களை ஓட்டுபவர்கள் மீதும் கடுமையான நடவடிக்கைகள் மேற்கொள்ள முயற்சி எடுக்கப்பட்டுள்ளது. கடந்த இரண்டு மாதங்களில் இதுபோன்ற 2209 நிகழ்வுகளில் வழக்கு பதிவு செய்யப்பட்டுள்ளது, இவற்றில் 184

நிகழ்வுகளில் ஓட்டுநர் உரிமம் நிரந்தரமாகவோ அல்லது தற்காலிகமாகமோ ரத்து செய்யப்பட்டுள்ளது. எனினும், இப்பிரச்சினைக்கு நீண்டகாலத் தீர்வு காணப்பட துறைகளுக்கிடையேயான சிறப்பான ஒருங்கிணைந்த நடவடிக்கை தேவை. நெடுஞ்சாலை, போக்குவரத்து, நல்வாழ்வு துறைகளின் செயலாளர்களையும், காவல்துறை தலைமை இயக்குநரையும் உள்ளடக்கிய உள்துறை செயலாளரின் தலைமையிலான ஒரு குழு, சாலை விபத்துகள் சம்பந்தப்பட்ட அனைத்துப் பிரச்சினைகளையும் ஆராய்ந்து, மாநிலம் முழுவதும் ஒரு செயல் திட்டத்தை நடைமுறைப்படுத்துவதற்கு இவ்வாண்டு ஆலோசனை வழங்கிட உள்ளது.

அத்தியாயம் 5

காவல் ஆணையம் (போலீஸ் கமிஷன்)

காவல்துறையின் பணிகள், கடமைகள், பொறுப்புகள், நவீனமயமாக்குதல் போன்றவைகளை ஆராய்வதற்கென, காவல் ஆணையம் மாநில அளவில் தமிழ்நாட்டில்தான் முதன்முதலாக அமைக்கப்பட்டது. ஓய்வுபெற்ற ஐசிஎஸ் அதிகாரி திரு.ஆர்.ஏ, கோபாலசாமி தலைமையில் மூன்று உறுப்பினர்களைக் கொண்ட முதல் காவல் ஆணையம் 1969ஆம் ஆண்டு அமைக்கப்பட்டது. 1971ம் ஆண்டில், இவ்வாணையம் 133 பரிந்துரைகளை அரசுக்கு அளித்தது. 115 பரிந்துரைகள் ஏற்கப்பட்டன.

பின்னர், 1989ஆம் ஆண்டு, ஓய்வு பெற்ற ஐஎஎஸ் அதிகாரி திரு.சபாநாயகம் தலைமையில் நான்கு உறுப்பினர்களைக் கொண்ட, இரண்டாவது காவல் ஆணையம் அமைக்கப்பட்டது. இவ்வாணையம் 112 பரிந்துரைகளை அளித்ததில், 87 பரிந்துரைகள் நிறைவேற்றப்பட்டுள்ளன.

1990-ஆம் ஆண்டு முதல், காவல்துறை பெரும் வளர்ச்சியைப் பெற்று, காவல்துறையின் அமைப்பில் பல்வேறு மாற்றங்கள் ஏற்பட்டன. காவல்துறையினரின் தேவைகளை நிறைவு செய்யும் அதே நேரத்தில், நவீன சவால்களை திறமையாக எதிர்கொள்ள காவல்துறை தயாராக இருப்பதற்கான பரிந்துரைகளை அளிக்க, பின்வருவனவற்றில் கவனம் செலுத்தும் வகையில், மூன்றாவது காவல் ஆணையத்தை அமைக்க அரசு முடிவு செய்துள்ளது.

1. பணி, குடியிருப்பு மற்றும் நலன் பற்றிய பொதுவான நிலைமை.
2. சட்டம் ஒழுங்கைப் பராமரித்தல், குற்றங்களைக் கண்டுபிடித்தல் மற்றும் போக்குவரத்தைச் சீர்செய்தல் ஆகியவற்றில் காவல்துறையின் அதிகாரங்களும், கடமைகளும்.
3. அமைப்பு மற்றும் முறைகளை நவீனமயமாக்கல், புலன்விசாரணைக்கான வசதிகள், புள்ளி விவரங்கள் மற்றும் ஆவணங்கள், ஆராய்ச்சி மற்றும் திட்டமிடல்.
4. காவல் பணியாளர்களின் எண்ணிக்கை குறித்த திட்டம், தேர்வு, பயிற்சி மற்றும் நியமனம்.

5. பொது மக்கள், அரசியல் மற்றும் அரசியல் சாரா அமைப்புகளுடனான உறவு.
6. நீதிமன்றங்கள், நீதிமன்றநடுவர்கள் மற்றும் பிற அரசுத் துறைகளுடனான ஒருங்கிணைப்பு

அத்தியாயம் 6

காவல்துறை நவீனமயமாக்கல்

இன்றைய தொழில்நுட்பம் சார்ந்த சமுதாயம் சிக்கல் நிறைந்ததாக இருப்பதால், இச்சவால்களை எதிர்கொள்ள புதிய அணுகுமுறைகளை காவல்துறை மேற்கொள்ள வேண்டியுள்ளது. அதி விரைவு போக்குவரத்து வசதியின் காரணமாக, குற்றவாளிகள் தங்களது எல்லைகளை விரிவுப்படுத்திக் கொண்டு, மக்கள் கூட்டத்தில் கலந்து தப்பி விடுகின்றனர். செல்லிடத் தொலைபேசி சாதனம் மற்றும் இணையதளம் போன்றவைகளின் மூலமாக திட்டமிட்ட குற்றங்களை இழைப்பது எளிதாகி, தற்போது வேகமாக மாறிவரும் காலத்தின் புதிய கண்டுபிடிப்புகளான கணினி மற்றும் பல்வேறு வகையான வணிகக் குற்றங்கள் போன்ற புதிய வகையான குற்றங்களும் தோன்றியுள்ளன. மேலும், வகுப்புவாதம், வெறிச்செயல்கள் மற்றும் சாதீயவாதம் போன்றவற்றால் எழும் பிரச்சினைகளைத் தவிர, இன்றைய காலகட்டத்தில் நவீனமயமாக்கலால் வளர்ந்து வரும் பயங்கரவாதம் மற்றும் ஆயுதமேந்திய தீவிரவாதத்தை எதிர்த்து நாம் போராடிக் கொண்டிருக்கிறோம்.

மேலே குறிப்பிட்ட இத்தகைய பிரச்சினைகள் நமது சமுதாயத்தில் இருந்து அகற்றப்பட வேண்டும். அவற்றைத் தெளிவாகவும், உறுதியாகவும் சந்திக்க வேண்டும். இத்தகைய வளர்ந்து வரும் மிரட்டல்களையும், புதிய பிரச்சினைகளையும் எதிர்கொள்ள, காவல் துறையின் தாக்கும் சக்தியையும், திறனையும் அதிகப்படுத்தி, காவல் துறையை விரைவாக நவீனமாக்குவது அவசியமாகும்.

2006-2007-ஆம் ஆண்டிற்கான காவல்துறை நவீனமயமாக்கல் திட்டத்தில் முக்கிய அம்சம் - சென்னை பெருநகரத்திற்கு ரூபாய் 18 கோடி ஒதுக்கப்பட்டதேயாகும். சென்னை பெருநகர காவல்துறையின் எல்லை விரிவுபடுத்தப்பட்டபோது, சென்னை பெருநகர காவல்துறையின் கீழ் வரும் புதிய காவல் நிலையங்களுக்கு போதிய உள்கட்டமைப்பு வசதிகள் அளிக்கப்படாததால், இந்த ஒதுக்கீடு அவசியமாயிற்று. காவல்நிலைய கட்டடங்கள் மற்றும் குடியிருப்புகள் கட்டப்படவும், வாகனங்கள், தொலைத்தொடர்பு மற்றும், கண்காணிப்பு சாதனங்கள் மற்றும் கணினிகள் வாங்கிடவும், இந்த 18 கோடி ரூபாய் செலவிடப்படும். சென்னை பெரு நகர காவல்துறையுடன் புதிதாக இணைக்கப்பட்ட பகுதிகளில் மேம்பட்ட காவல் பணியை மேற்கொள்ள இது உதவும்.

மாநிலத்தில் காவல் துறையை நவீனமயமாக்க வேண்டியதன் அவசியத்தை கருத்திற்கொண்டு வரும் ஆண்டுகளில் மத்திய அரசின் நிதி ஒதுக்கீட்டை அதிகரிக்க அரசாங்கம் தீவிர முயற்சியை மேற்கொள்ளும்.

2006-2007-ஆம் ஆண்டிற்கு, காவல் துறை நவீனமயமாக்கல் திட்டத்தின்கீழ் செலவின ஒதுக்கீடு 68 கோடி ரூபாய் ஆகும். இந்நிதியை, கட்டடங்கள், வாகனங்கள், கணினிமயமாக்கல், பயிற்சி, தொலைத்தொடர்பு போன்ற இனங்களில் நவீனமயமாக்கும் பணிகளுக்கு செலவிடத் திட்டமிடப்பட்டுள்ளது.

அத்தியாயம் 7 நலத் திட்டங்கள்

தமிழ்நாடு அரசு காவல் துறையினரின் நலத்தைப் பேணுவதில் உயர் முன்னுரிமை அளித்திடும் வகையில் பல்வேறு நலத் திட்டங்களைச் செயல்படுத்தி வருகிறது. அத்தகைய நலத் திட்டங்கள் பின்வருமாறு:-

1. தமிழ்நாடு காவல்துறை கருணைக் கொடைத் திட்டம் -

அரசிதழ் பெறாத காவல் பணியாளர்களுக்கும், அவர்களது குடும்பத்தினருக்கும் நிதி உதவியும், இதர நிவாரண உதவிகளையும் வழங்கும் நோக்கத்தோடு, 1957ஆம் ஆண்டு தமிழ்நாடு காவல்துறை கருணைக் கொடைத் திட்டம் ஏற்படுத்தப்பட்டது. இத்திட்டத்திற்கு உறுப்பினர்களிடமிருந்து சந்தாவும், கொடையாளிகளிடமிருந்து நன்கொடையும், மாநில அரசிடமிருந்து ஒவ்வொரு ஆண்டும் மானியமும் பெறப்படுகிறது. 2005 ஆம் ஆண்டில், 4,064 பயனீட்டாளர்களுக்கு உதவித் தொகையாக மொத்தம் ரூ.1,45,86,500/- வழங்கப்பட்டது.

2. தமிழ் நாடு காவல் நூற்றாண்டு கல்வி உதவித் தொகை நிதியம் -

அரசிதழ் பதிவுபெறாத காவல் பணியாளர்களின் குழந்தைகளுக்கு கல்வி உதவித் தொகை வழங்குவதற்காக 1959 ஆம் ஆண்டு, தமிழ் நாடு காவல் நூற்றாண்டு கல்வி உதவித் தொகை நிதியம் உருவாக்கப்பட்டது. மொத்தமாக கொடுக்கப்பட்ட நிதியைக் கொண்டும், கொடையாளிகளிடமிருந்து ஒவ்வொரு ஆண்டும் அவ்வப்போது பெறப்படும் நன்கொடையைக் கொண்டும், இந்நிதியம் உருவாக்கப்பட்டது. 2004-05-ஆம் கல்வியாண்டிற்காக, காவல் பணியாளர்களின் குழந்தைகள் 3,809 பேருக்கு இந்நிதியத்திலிருந்து மொத்தம் ரூ.1,34,36,500/-, கல்வி உதவித் தொகை, 2005 ஆம் ஆண்டில் வழங்கப்பட்டது.

3. தமிழ் நாடு அரசு சிறப்பு கல்வி உதவித் தொகை நிதியம் -

அரசிதழ் பெறாத காவல் பணியாளர்களின் பிள்ளைகள் உயர்கல்வியைப் பெறும் நோக்கில் அவர்களுக்குப் பண உதவி அளிக்க சிறப்பு உதவித் தொகை நிதியத்தை அரசு உருவாக்கியது.

தமிழ்நாட்டில் உள்ள மருத்துவ மற்றும் பொறியியல் கல்லூரிகளில் நுழைவுத் தேர்வின் மூலமாக தேர்ச்சி பெற்று சேர்ந்துள்ள முதலிடம் பெற்ற அரசிதழ் பதிவு பெறாத காவல் பணியாளர்களின் பிள்ளைகளுக்கு தலா ரூபாய் 40,000 வீதமும், இரண்டு முதல் ஒன்பது வரையிலான இடங்களைப் பெற்றவர்களுக்கு தலா ரூபாய் 20,000 வீதமும், இத்திட்டத்தின் கீழ் ஒவ்வொரு ஆண்டும் ரூபாய் இரண்டு லட்சம் வழங்கப்படுகிறது.

4. கல்விப் பரிசுகள்

இப்பரிசுகள் மாவட்ட அளவில் உயர்நிலைப் பள்ளித் தேர்வில் முதலாம், இரண்டாம், மற்றும் மூன்றாம் இடம் பெற்ற காவல்துறையினரின் பிள்ளைகளுக்கு முறையே தலா ரூ.7000/-, ரூ.5000/- மற்றும் ரூ.3,000/- வீதம் பரிசுகள் வழங்கப்படுகின்றன. அதேபோன்று, பத்தாம் வகுப்பு அரசுத் தேர்வில் முதல் மூன்று இடங்களைப் பெற்றவர்களுக்கு தலா ரூ.6,000/-, ரூ.4,000/-, ரூ.2,000/- வழங்கப்படுகிறது. இப்பரிசுகள் மாநில அரசு நிதி நிலை அறிக்கையில் ஒதுக்கீடு செய்யும் நிதியில் இருந்து வழங்கப்படுகின்றன.

5. காவல் துறை மருத்துவமனை

காவல் துறையினார்க்கும் அவர்தம் குடும்பத்தினார்க்கும் மருத்துவ உதவியளிக்க மாநிலத்தில் 12 காவல் துறை மருத்துவமனைகள் உள்ளன.

6. காவல் பணியாளர்கள் உடல்நல பாதுகாப்பு நிதியம்

தமிழ் நாடு காவல் துறை ஊழியர்கள் மற்றும் அவர்களது குடும்பத்தினருக்கு ஏற்படும்பெரிய நோய்களுக்குச் சிகிச்சை அளிக்கவும், சிறப்பு அறுவை சிகிச்சை செய்து கொள்ளவும் நிதியுதவி அளிக்கும் வகையில் இத்திட்டம் உருவாக்கப்பட்டது. ஒவ்வொரு ஊழியரும், மாதந்தோறும் ரூ.15/- சந்தாவாகச் செலுத்தி வருகின்றனர். ஒவ்வொரு ஆண்டும் ரூபாய் ஒரு கோடியை அரசு மானியமாக வழங்கி வருகிறது.

7. கருணைத் தொகை

பணியின்போது வீரதீர செயல்களில் ஈடுபட்டு, இறக்க நேரிட்டாலோ, அல்லது காயமடைந்தாலோ, இத்திட்டத்தின் கீழ் நிதியுதவி அளிக்கப்படுகிறது. இத்திட்டத்தின் கீழ் மரணமடைந்தவர்களுக்கு ரூபாய் ஐந்து லட்சமும், நிரந்தர ஊனமுற்றவர்களுக்கு ரூபாய் ஒரு லட்சமும், பலத்த காயமடைந்தவர்களுக்கு ரூபாய் 20 ஆயிரமும், சாதாரண காயமடைந்தவர்களுக்கு ரூபாய் 10 ஆயிரமும் வழங்கப்படுகிறது. சிறப்பு பாதுகாப்புப் பிரிவு புலனாய்வுத் துறை, அதிரடிப் படை மற்றும் அதிரடிப் படை பயிற்சிப் பள்ளி ஆகியவற்றில் பணியாற்றுவவர்கள், வீரதீரச் செயல்களின்போது உயிரிழந்தால் அந்த காவல் பணியாளர்களின் வாரிசுகளுக்கு அதிக அளவிலான கருணைத் தொகை வழங்கப்படுகிறது. இப்பிரிவுகள் காவல் துணை கண்காணிப்பாளர் நிலையில் உள்ளவர்கள் மரணமடைந்தால் அவர்களின் வாரிசுதாரருக்கு ரூபாய் பத்து லட்சமும், காவலர் முதல் ஆய்வாளர் வரையிலான பதவியில் உள்ளவர்கள் உயிரிழந்தால் அவர்களது வாரிசுகளுக்கு ரூபாய் ஆறு லட்சமும் வழங்கப்படுகிறது. நிரந்தர ஊனமுற்றால், ரூபாய் நான்கு லட்சமும், உடல் உருக்குலைவு ஏற்பட்டால் ரூபாய் இரண்டு லட்சமும் வழங்கப்படுகிறது. சிறப்பு இலக்குப் படையில் உள்ள அனைத்து பதவிகளையும் சார்ந்தவர்கள் வீரதீர செயல்களின் போது இறக்க நேரிட்டாலோ, அல்லது ஊனமுற்றாலோ அவர்களுக்கு ரூபாய் 10 லட்சம் கருணைத் தொகையாக வழங்கப்படுகிறது. வீரதீர செயல்களின் போது இறந்தவர்களின் குடும்பத்திற்கு இறந்தவர் கடைசியாகப் பெற்ற முழு ஊதியம் அவர் ஓய்வு பெறும் நாள் வரை குடும்ப ஓய்வூதியமாக வழங்கப்படுகிறது.

8. தமிழ்நாடு காவலர் காப்பீட்டுத் திட்டம்

01-04-1997 அன்று அமல்படுத்தப்பட்ட தமிழ்நாடு காப்பீட்டு விதியின்படி, காவல்பணியாளர்கள் பணியின் போது இறந்தாலோ, அல்லது நிரந்தர காயமடைந்தாலோ, இத்திட்டத்தின் கீழ் இழப்பீட்டுத் தொகை வழங்கப்படுகிறது. இதற்காக ஆண்டுதோறும் ரூபாய் 10 லட்சத்தை நிதி நிலை அறிக்கையில் அரசு ஒதுக்கி வருகிறது.

9. மானிய விலையில் உணவுப் பொருட்கள் வழங்கும் திட்டம்

இத்திட்டத்தின் கீழ், காவலர் முதல் ஆய்வாளர் பதவி வரை உள்ள காவல் பணியாளர்களுக்கு, அரிசி, சர்க்கரை, கோதுமை போன்ற அத்தியவாசிய உணவுப்பொருட்கள் பொது விநியோகத் திட்டத்தின் கீழ், பொது மக்களுக்கு வழங்கப்படும் விலையில் பாதி விலைக்கு வழங்கப்படுகிறது.

10. கருணை அடிப்படையிலான பணி நியமனம்:

கருணை அடிப்படையில் நிரந்தரப் பணிக்கு நியமனம் செய்வதற்கு விதிக்கப்பட்டிருந்த தடை 19.7.2006 முதல் நீக்கப்பட்டது. இறந்த காவல் பணியாளர்களின் தகுதியுடைய வாரிசுகளுக்கு தற்போது பணி நியமனம் கிடைக்கப்பெறும்.

அத்தியாயம் 8

பெண் காவலர்கள்

சமுதாயத்தில் மகளிர் எதிர்கொள்ளும் பல்வேறு பிரச்சினைகளைக் கையாளுவதில் காவலர்களுக்கு உதவும் நோக்கில், 1973-ஆம் ஆண்டு மகளிர் காவல் அணி தொடங்கப்பட்டது. கடந்த 30 ஆண்டுகளில் நிலைமை மாறி, தற்போது, சட்டம் ஒழுங்கைப் பராமரித்தல், குற்றத் தடுப்பு மற்றும் கண்டுபிடிப்பு, போக்குவரத்து சீரமைத்தல் உள்ளிட்ட அனைத்து வகையான பணிகளையும் மேற்கொள்ளும் வகையில் காவல் துறையின் ஒரு அங்கமாகவே மகளிர் காவல் பிரிவு செயல்பட்டுக் கொண்டிருக்கிறது.

திருமணத்திற்குப் பிறகு கணவனால் கைவிடப்பட்ட பெண்கள் எதிர்கொள்ளும் பிரச்சினைகள், ஆண்களால் ஏற்படும் இன்னல்கள், பணிபுரியும் இடங்களில் பெண்கள் எதிர்கொள்ளும் பிரச்சினைகள் போன்ற பெண்கள் சந்திக்கும் பல வகையான பிரச்சினைகளைக் கையாளுவதற்கேற்ப, மகளிர் காவலர்களைத் தயார் செய்யும் வகையில் ஆலோசனை தொடர்பான நுணுக்கங்கள் குறித்த சிறப்புப் பயிற்சிகள் அவர்களுக்கு அளிக்கப்படுகின்றன. மாநிலத்தில் தற்போது 196 அனைத்து மகளிர் காவல் நிலையங்கள் இயங்கி வருகின்றன. பாதிக்கப்பட்ட பெண்கள் தங்கள் பிரச்சினைகளையும், குறைகளையும் வெளிப்படையாக எடுத்துக் கூறுவதற்கு அனைத்து மகளிர் காவல் நிலையங்கள் மூலம் வாய்ப்பளிக்கப்படுகின்றது.

பெண்களிடையே சட்ட விழிப்புணர்வை ஏற்படுத்தவும், அவர்களது குறைகளை அவர்களது இருப்பிடத்திற்கே சென்று தீர்த்து வைக்கவும், ஒவ்வொரு மாவட்டம் மற்றும் நகரத்திலும் நடமாடும் ஆலோசனை மையங்கள் ஏற்படுத்தப்பட்டன. இந்த மையங்கள் ஒவ்வொன்றிற்கும், ஒலிபெருக்கி வசதிகள், வண்ணத் தொலைக்காட்சிப் பெட்டி, காணொலி பதிவுக் கருவி (VCR), தொலைத் தொடர்பு சாதனம் மற்றும் ஏ.சி.மின் உற்பத்திக் கருவி ஆகியவை பொருத்தப்பட்ட வேன் ஒன்று வழங்கப்பட்டுள்ளது.

அத்தியாயம் 9

தமிழக காவல் துறையில் உள்ள சிறப்புப் பிரிவுகள்

குற்றப் பிரிவு குற்றப் புலனாய்வுத் துறை

கூடுதல் காவல் துறை இயக்குநர் ஒருவரின் தலைமையில் இயங்கி வரும் குற்றப் பிரிவு குற்றப் புலனாய்வுத் துறையில், குற்றப் பிரிவு மற்றும் மாநில குற்ற ஆவணக் காப்பகம் ஆகிய இரண்டு பிரிவுகள் உள்ளன.

குற்றப் பிரிவு

குற்றப் பிரிவானது, 7 தனிப் பிரிவுகளுடனும், 34 உட்பிரிவுகளுடனும் இயங்கி வருகிறது. சென்னை, மதுரை, கோயம்புத்தூர், திருச்சி, சேலம் மற்றும் திருநெல்வேலி ஆகிய மாநகரங்களில், திட்டமிட்டு நிகழ்த்தப்படும் குற்றங்களைத் தடுப்பதற்கான பிரிவுகள் அமைக்கப்பட்டுள்ளன. கணினி சார் குற்றத் தடுப்புப் பிரிவுகள், குற்றப் பிரிவு குற்றப் புலனாய்வுத் துறையின் தலைமையகத்திலும், சென்னை மாநகரகாவல் துறை ஆணையரகத்திலும் அமைக்கப்பட்டுள்ளன. குற்றப் பிரிவு குற்றப் புலனாய்வுத் துறையில், கள்ள நோட்டு தடுப்புப் பிரிவு ஒன்றும், விபச்சாரத் தடுப்புப் பிரிவு ஒன்றும் உள்ளன.

2005 ஆம் ஆண்டு, குற்றப் பிரிவு குற்றப் புலனாய்வுத் துறை, நீதிமன்ற நிலுவையில் உள்ள 469 வழக்குகளையும், விசாரணையில் உள்ள 73 வழக்குகளையும் கையாண்டுள்ளது. நீதிமன்ற நிலுவையிலுள்ள வழக்குகளில், 27 வழக்குகளில் தண்டனை அளிக்கப்பட்டுள்ளது.

மாநில குற்ற ஆவணக் காப்பகம்

1995 ஆம் ஆண்டு மாநில குற்ற ஆவணக் காப்பகம் ஏற்படுத்தப்பட்டது. அண்மையில், காவல்துறைத் தலைவர் ஒருவரின் கட்டுப்பாட்டின் கீழ் இப்பிரிவு கொண்டு வரப்பட்டது. குற்றங்கள் மற்றும் குற்றவாளிகள் தொடர்பான அனைத்துத் தகவல்கள் குறித்த தரவுகளைச் சேகரித்து, ஒருங்கிணைத்து, பகுப்பாய்வு செய்யும் மையமாக மாநில குற்ற ஆவணக் காப்பகம் செயல்படுகிறது. காவல் கணினிப் பிரிவு, விரல் ரேகைப் பதிவுப்

பிரிவு, புள்ளிவிவரப் பிரிவு மற்றும் குற்றவாளிகள் குற்றம் செய்ய கையாளும் முறையைக் கண்காணிக்கும் பிரிவு ஆகியவை மாநில குற்ற ஆவணக் காப்பகத்தின் கீழ் இயங்கும் பிரிவுகளாகும்.

மாநிலத்திலுள்ள குற்ற நிகழ்வுகள் குறித்த தகவல்களை மாநில குற்ற ஆவணக் காப்பகம், தேசிய குற்ற ஆவணக் காப்பகத்திற்கு அளிப்பதோடு, தேசிய குற்ற ஆவணக் காப்பகத்தின் சார்பில் குற்றம் மற்றும் குற்றத் தகவல் முறையை நடைமுறைப்படுத்துகிறது.

குற்றப் பிரிவு

கூடுதல் காவல்துறை இயக்குநர் தலைமையில் இயங்கி வரும் குற்றப் பிரிவில் பின்வரும் பிரிவுகள் அடங்கியுள்ளன :-

(i) மத அடிப்படைவாதிகள் சம்பந்தப்பட்ட வழக்குகளைப் புலன் விசாரணை செய்வதற்கும், வழக்கை நடத்துவதற்கும் தனியாக சிறப்புப் புலனாய்வுப் பிரிவு உருவாக்கப்பட்டது. இப்பிரிவு காவல்துறைத் தலைவரின் கீழ் இயங்கி வருகிறது.

கடந்த எட்டு ஆண்டுகளில் தீவிரவாத நடவடிக்கைகள் உன்னிப்பாகக் கண்காணிக்கப்பட்டு, அவர்களின் அச்சுறுத்தல்கள் பெருமளவில் முறியடிக்கப்பட்டன. கோவை தொடர் குண்டு வெடிப்புச் சம்பவத்தில் தொடர்புடைய எதிரிகள், அல் உம்மா, இஸ்லாமிய பாதுகாப்புப் படை, அகில இந்திய ஜிகாத் கமிட்டி மற்றும் பிற இயக்கங்களைச் சார்ந்த 240 தீவிரவாதத் தன்மைகொண்ட அடிப்படைவாதிகள் தொடர்ந்து சிறையில் அடைக்கப்பட்டுள்ளனர்.

(ii) போதைப் பொருள் கடத்தல் நுண்ணறிவுப் பிரிவு ஒரு காவல் கண்காணிப்பாளர் தலைமையின் கீழ் செயல்பட்டு வருகிறது. மாநிலத்தின் பல்வேறு பகுதிகளில் இப்பிரிவிற்கு 15 அலகுகள் உள்ளன. இப்பிரிவு, போதைப்பொருள் கடத்தல் குறித்த நுண்ணறிவுத் தகவல்களைச் சேகரிப்பதுடன், போதை மற்றும் மனமயக்க பொருட்கள் தடுப்புச் சட்டத்தை மாநிலத்தில் அமல்படுத்தி வருகிறது.

(iii) **வீடியோ திருட்டு தடுப்புப் பிரிவு** காவல் கண்காணிப்பாளர் ஒருவரது தலைமையின் கீழ் இயங்கி வருகிறது. மாநிலத்தின் பல்வேறு பகுதிகளில் இப்பிரிவிற்கு 12 அலகுகள் உள்ளன. பதிப்புரிமைச் சட்டம், தமிழ்நாடு காணொலிப் பேழை பதிவுக் கருவிகள் மற்றும் கம்பி வடத் தொலைக்காட்சி இணைப்பு அமைவு மூலமாக தொலைக்காட்சிப் பெட்டியில் திரைப்படங்களைக் காட்டுதல் சட்டம் ஆகியவற்றின் விதிகளை மீறுவோர் மீது நடவடிக்கை எடுத்து, தண்டனை பெற்றுத் தரும் பணியினை இப்பிரிவு மேற்கொண்டு வருகிறது.

(iv) **கூட்டுக்கொள்ளை தடுப்புப் பிரிவு** காவல் கண்காணிப்பாளர் தலைமையில் இயங்கி வருகிறது. மாநிலத்திற்குள்ளும், மாநிலங்களுக்கிடையேயும் செயல்படும் குற்றவாளிகள் மற்றும் அவர்களது நடவடிக்கைகள் குறித்த தகவல்களை இப்பிரிவு சேகரித்து வருகிறது. உயர்நீதிமன்றம் மற்றும் அரசின் உத்தரவுகள் பேரிலும், காவல்துறை தலைமை இயக்குநர் அவர்களது ஆணையின் பேரிலும் ஒப்படைக்கப்படும் முக்கியமான வழக்குகளை இப்பிரிவு புலன் விசாரணை செய்து வருகிறது.

பொருளாதார குற்றத் தடுப்புப் பிரிவு

1997 ஆம் ஆண்டில், தமிழக சட்டமன்றத்தில் நிறைவேற்றப்பட்ட தமிழ்நாடு வைப்புதாரர்கள் நலன் பாதுகாப்பு (நிதிநிறுவனங்களின்) சட்டத்திற்குச் செயல்வடிவம் அளிக்கும் முகத்தான், பொருளாதார குற்றத் தடுப்புப் பிரிவு அமைக்கப்பட்டது. பொதுவாக இச்சட்டம் “தன்பிட்” சட்டம் எனப்படும். கூடுதல் காவல்துறை இயக்குநர் ஒருவரது தலைமையில் செயல்படும் இப்பிரிவில் பின்வரும் அலகுகள் உள்ளன.

(i) நிதிநிறுவனங்கள் பிரிவு

பொருளாதார குற்றங்கள் பிரிவு, 2000-ஆம் ஆண்டில் நிறுவப்பட்டது. இப்பிரிவு வங்கிசாரா நிதி நிறுவனங்கள் மற்றும் பதிவு செய்யப்படாத நிதி நிறுவனங்கள் தொடர்பான மோசடி வழக்குகளை விசாரணை செய்கிறது. பல வழக்குகளில் சம்பந்தப்பட்டவர்கள் தண்டிக்கப்படுவதிலும் முதலீடு செய்தவர்களுக்கு கோடிக்கணக்கான ரூபாய் திரும்பக் கிடைக்கச் செய்வதிலும் இப்பிரிவு வெற்றி கண்டுள்ளது. 18.26 கோடி ரூபாய் தொடர்புடைய இத்தயை வழக்குகளில் இன்றுவரையில் 7.64 கோடி ரூபாய் கைப்பற்றப்பட்டு, முதலீடு செய்தவர்களுக்கு வழங்கப்பட்டுள்ளது.

(ii) வணிகக் குற்றங்கள் புலனாய்வுப் பிரிவு

கூட்டுறவுச் சங்கங்கள் மற்றும் கூட்டுறவு நிலையங்களில் நடக்கும் நிதி மோசடிகளை விசாரணை செய்ய, 1971 ஆம் ஆண்டில் வணிகக் குற்றங்கள் புலனாய்வுப் பிரிவு அமைக்கப்பட்டது. ரூபாய் ஒரு லட்சத்திற்கு மேற்பட்ட நிதி கையாடல் வழக்குகளை இப்பிரிவு புலனாய்வு செய்கிறது. வணிகக் குற்றங்கள் புலனாய்வுப் பிரிவின் காவல் கண்காணிப்பாளருக்கு உதவியாக சென்னை, விழுப்புரம், சேலம், தஞ்சாவூர், கோயம்புத்தூர், மதுரை மற்றும் திருநெல்வேலி ஆகிய 7 இடங்களில் தலா ஒரு காவல் துணை கண்காணிப்பாளர் உள்ளார். இப்பிரிவின் கீழ் 32 மாவட்ட அலகுகள் உள்ளன. இப்பிரிவு புலனாய்வு செய்த வழக்குகளை விசாரணை செய்வதற்கென வேலூர், மதுரை, திருநெல்வேலி மற்றும் கோயம்புத்தூரில் சிறப்பு நீதிமன்றங்கள் செயல்பட்டு வருகின்றன.

(iii) சிலை திருட்டு தடுப்புப் பிரிவு

ரூபாய் 5 லட்சத்திற்கு மேல் மதிப்புடைய, தொன்மை வாய்ந்த சிலை திருட்டு வழக்குகளையும், காவல்துறை தலைமை இயக்குநர் அவர்களால் ஒப்படைக்கப்படும் சிலை திருட்டு வழக்குகளையும் இப்பிரிவு புலனாய்வு செய்கிறது. மாவட்ட மற்றும் மாநில காவல்துறையால் கையாளப்படும் முக்கியமான சிலை திருட்டு வழக்குகளின் புலன் விசாரணைப் பணிகளை ஒருங்கிணைத்து, மேற்பார்வையிடுவதுடன், தொன்மை வாய்ந்த கலைப்பொருள் வணிகர்களின் சந்தேகத்திற்குரிய நடவடிக்கைகள் பற்றிய உளவுத் தகவல்களை சேகரிப்பதும் இப்பிரிவின் முக்கிய பணியாகும்.

சிறப்பு செயல்பாடுகள் பிரிவு

கூடுதல் காவல்துறை இயக்குநர் ஒருவரது தலைமையின் கீழ் இப்பிரிவு உள்ளது. இப்பிரிவில், தமிழ்நாடு அதிரடிப்படை மற்றும் தமிழ்நாடு அதிரடிப்படைப் பயிற்சிப் பள்ளி ஆகியவை உள்ளன. 24.01.1997 நாளிட்ட அரசாணை பல்வகை எண்.102 உள்துறை, (காவல் 12)-ன் படி, இவ்வலகுகள் 24.01.1997 அன்று அமைக்கப்பட்டன.

(i) **தமிழ்நாடு அதிரடிப்படை**

தடா, பொடா மற்றும் விடுதலைப் புலிகள் சம்பந்தப்பட்ட வழக்குகளில் குற்றவாளிகளின் வழித்துணை பாதுகாப்புப் பணி, மிகமுக்கியமானோர்க்குப் பாதுகாப்பு அளிக்கும் பணி, முக்கிய நிகழ்ச்சிகளின் போது இதர பாதுகாப்புப் பணி ஆகியவற்றை மேற்கொள்வதற்காகத் தமிழ்நாடு அதிரடிப்படை உருவாக்கப்பட்டது. சட்டம் ஒழுங்கு, மீட்புப் பணி, வெடிகுண்டுகளைச் செயலிழக்கச் செய்தல், தேர்தல் பாதுகாப்பு போன்ற பல்வேறு பணிகளையும் இப்படையினர் செய்து வருகின்றனர்.

(ii) **தமிழ்நாடு அதிரடிப்படை பயிற்சிப் பள்ளி**

அதிரடிப்படையின் வீரராகச் செயல்படத் தேவைப்படும் பயிற்சிகளை இப்பள்ளி அளிக்கிறது. நவீன ஆயுதங்களைக் கையாளுவதற்கும், வெடிகுண்டுகளைக் கண்டுபிடித்து, செயலிழக்கச் செய்யும் நுணுக்கத்திற்கும் தேவையான பயிற்சிகளை இப்பள்ளி அளிக்கிறது. ஸ்னைப்பர் வகை துப்பாக்கிச் சுடுதல், வனப்பகுதியில் தங்கியிருத்தல் ஆகியவற்றிற்கும், நவீன ஆயுதங்கள் மற்றும் சதிச் செயல்களுக்கு எதிரான நடவடிக்கைகள் போன்றவற்றை திறமையாகக் கையாள்வதற்கும் தேவையான சிறப்புப் பயிற்சிகளை இப்பள்ளி அளிக்கிறது.

(iii) **வெடிகுண்டுகளைக் கண்டுபிடித்துச் செயலிழக்கச் செய்யும் படை**

வெடிகுண்டுகளைக் கண்டுபிடித்துச் செயலிழக்கச் செய்யும் படை 1991 ஆம் ஆண்டில் உருவாக்கப்பட்டது. திறமைவாய்ந்த நிபுணர்களைக் கொண்ட தமிழ்நாடு அதிரடிப்படை பள்ளியின் சிறப்பு அங்கமான இப்பிரிவு, சாதாரணமான தொழில் நுட்பத்தால் வெடிகுண்டுகளை விரைந்து கண்டுபிடித்து, அவற்றைச் செயலிழக்கச் செய்யும் பணியை மேற்கொண்டு வருகிறது.

நுண்ணறிவுப் பிரிவு

கூடுதல் காவல்துறை இயக்குநரின் தலைமையின் கீழ் இயங்கி வரும் நுண்ணறிவுப் பிரிவானது, முக்கியப் பிரமுகர்களின் பாதுகாப்பு தொடர்பான தகவல்களை அளிப்பதுடன், நுண்ணறிவுத் தகவல்களைச் சேகரித்து, ஒப்பாய்வு செய்து, உரியவர்களுக்கு அனுப்பும் பணியை ஆற்றி வருகிறது. இப்பிரிவில், தனிப்பிரிவு குற்றப்புலனாய்வுத் துறை, க்யூ பிரிவு

குற்றப்புலனாய்வுத் துறை, பாதுகாப்புப் பிரிவு குற்றப்புலனாய்வுத் துறை மற்றும் சிறப்புப் பிரிவு ஆகியன உள்ளன.

(i) **தனிப்பிரிவு குற்றப்புலனாய்வுத் துறை**

இத்துறையானது, மாநிலத்தில் மதவேறுபாடுகள் மற்றும் சாதிப் பிரச்சினைகளால் ஏற்படும் பதற்ற நிலை மற்றும் பிற சட்டம் ஒழுங்குப் பிரச்சினைகள் குறித்த நுண்ணறிவுத் தகவல்களைச் சேகரித்து, ஒப்பாய்வு செய்து, உரியவர்களுக்கு அனுப்பும் பணியை ஆற்றி வருகிறது. ஒவ்வொரு மாவட்டத்திலும்/ஆணையரகத்திலும் ஆய்வாளர் ஒருவரின் தலைமையில் கீழ் இத்துறையின் ஒரு பிரிவு இயங்கி வருகிறது.

(ii) **க்யூ பிரிவு குற்றப்புலனாய்வுத் துறை**

1967-1970 ஆம் ஆண்டுகளில், தமிழ்நாட்டில் நக்சலைட்டுகளின் நடவடிக்கைகள் தலைதூக்கிய போது, காவல் கண்காணிப்பாளர் உட்பட கூடுதல் பணியாளர்கள் கொண்ட தனி அலகு ஒன்று தனிப்பிரிவு குற்றப்புலனாய்வுத் துறையில் 1971 ஆம் ஆண்டில் உருவாக்கப்பட்டது. 1976 ஆம் ஆண்டு, ஜூலை மாதத்தில், இவ்வலகின் பெயர் "க்யூ பிரிவு குற்றப்புலனாய்வுத் துறை" என மாற்றப்பட்டு, தற்போது, நக்சலைட்டுகளின் நடவடிக்கைகளை இது கவனித்து வருகிறது.

(iii) **பாதுகாப்புப் பிரிவு குற்றப்புலனாய்வுத் துறை**

அயல்நாட்டு தலைவர்கள் உட்பட, முக்கிய பிரமுகர்கள் / மிகமுக்கிய பிரமுகர்கள் ஆகியோரது பாதுகாப்பு தொடர்பான நடவடிக்கைகளை இப்பிரிவு மேற்கொண்டு வருகிறது. அதுமட்டுமல்லாமல், வெளிநாட்டவரின் நடவடிக்கைகள், முக்கிய கேந்திர அமைப்புகள், பாதுகாப்புத் திட்டங்கள் மற்றும் பாஸ்போர்ட் தொடர்பான நடவடிக்கைகளையும் இப்பிரிவு கையாண்டு வருகிறது.

பாதுகாப்புப் பிரிவு குற்றப்புலனாய்வுத் துறையிலுள்ள மிகமுக்கியமானோரின் பாதுகாப்புப் பிரிவில், அருகிலிருந்து பாதுகாக்கும் குழு, வெடிகுண்டுகளைக் கண்டுபிடித்து செயலிழக்கச் செய்யும் படை, மோட்டார் வாகனப் பிரிவு, தொழில்நுட்பப் பிரிவு, மோப்பநாய் படை மற்றும் பெண்கள் அணி ஆகியன அடங்கியுள்ளன.

(iv) சிறப்புப் பிரிவு

கோவை தொடர் குண்டு வெடிப்புச் சம்பவத்தைத் தொடர்ந்து, மத அடிப்படைவாதிகள் தொடர்பான நடவடிக்கைகளைக் கையாள்வதற்காக, சென்னையைத் தலைமையகமாகக் கொண்டு சிறப்புப் பிரிவு உருவாக்கப்பட்டது. சென்னை, வேலூர், திருச்சி, மதுரை, கோயம்புத்தூர் மற்றும் திருநெல்வேலி ஆகிய இடங்களில் இந்த சிறப்புப் பிரிவுகள் அமைக்கப்பட்டுள்ளன. காவல் துணைக் கண்காணிப்பாளர் ஒருவர் தலைமையில் அவருக்கு உதவியாக மூன்று காவல் ஆய்வாளர்களுடன் ஒவ்வொரு அலகும் செயல்படுகின்றது.

(v) காவல் சுருக்கெழுத்துத் துறை

காவல் சுருக்கெழுத்துத் துறைக்கு அனைத்து மாவட்டங்களிலும், மாநகரங்களிலும் கிளைகள் உள்ளன. பொதுக்கூட்டப் பேச்சுக்களை முழுமையாகக் குறிப்பெடுப்பதும், அவதூறான பேச்சுக்களைக் கண்காணிப்பதும் இத்துறையின் பணியாகும். இது தவிர, குற்றப்புலனாய்வுத் துறையின் மாநிலக் குற்றப் பிரிவு, க்யூ பிரிவு, சிறப்புப் பிரிவு, தமிழ்நாடு சட்டமன்றம் மற்றும் பொதுத் துறை (அதிமந்தணம்) தொடர்பான முக்கிய ஆவணங்களை மொழியாக்கம் செய்யும் பணி இப்பிரிவிடம் ஒப்படைக்கப்படுகிறது. இப்பிரிவில், தலைமை அறிக்கையாளர், முதுநிலை அறிக்கையாளர்கள், இளநிலை அறிக்கையாளர்கள் மற்றும் இதர பணியாளர்கள் உள்ளனர்.

தொழில்நுட்பப் பிரிவு

தமிழ்நாடு காவல்துறைக்கு தொலைத் தொடர்பு கட்டமைப்பு வசதிகளைத் தொழில்நுட்பப் பிரிவு அமைத்துக் கொடுக்கிறது. இப்பிரிவு, காவல்துறைத் தலைவர் ஒருவரது தலைமையில் இயங்கி வருகிறது. தற்போது, அனைத்து மாவட்டங்களிலும், மாநகரங்களிலும், காவல்நிலையங்களுக்கிடையே தகவல் பரிமாற்றம் செய்துகொள்ளும் வகையில், மிக உயரலை உயர் வேக தொலைத் தொடர்பு சாதன வசதிகள் உள்ளன. சிறப்பான தகவல் பரிமாற்றத்திற்கென 41 மறு அஞ்சல் அமைப்பு இடங்களில் 117 மிக உயரலை உயர்வேக தொலைத் தொடர்பு சாதனங்கள் அமைக்கப்பட்டுள்ளன. மாநிலம் முழுவதும் நுண்ணலைத் தொலைபேசி வசதி செய்து தரப்பட்டுள்ளது. மாவட்டக் காவல் கண்காணிப்பாளர்கள் உட்பட பல அதிகாரிகளுக்கு வீடியோ மூலம் கலந்துரையாடும் வசதி

செய்து தரப்பட்டுள்ளது. மாநிலத்தில் விரிபரப்பு இணையத் திட்டம் நடைமுறைப்படுத்தப்பட்டு, மாநிலத்திலுள்ள பல்வேறு அலகுகளுக்குள் தரவுகள் பரிமாற்றம் செய்து கொள்ளப் பயன்படுத்தப்படுகிறது. சென்னை மாநகரம் மற்றும் அதனைச் சுற்றியுள்ள காவல் நிலையங்களிடையே ஒலி மற்றும் தரவுகளை இணைப்பதற்காக வலைதளம் ஒன்று உருவாக்கப்பட்டுள்ளது. இதன்மூலம் ஒரு வினாடிக்கு 70 கிலோ பைட் தரவுகள் பரிமாற்றம் செய்யப்பட வாய்ப்புகள் உள்ளன.

சிறப்பு இலக்குப் படை

ஆட்கடத்தல், ஆயுதமேந்திய போராட்டம், உள்நாட்டுக் கலகம், பயங்கரவாத நடவடிக்கைகள், பணத்திற்காக மிகமுக்கியமானோரைக் கடத்துதல் போன்றவற்றைத் தடுப்பதற்காகச் சிறப்பு இலக்குப் படை உருவாக்கப்பட்டுள்ளது. மிகப் பெரிய இயற்கைச் சீற்றங்கள், இரயில் விபத்துக்கள் மற்றும் மீட்பு நடவடிக்கைகள் போன்றவற்றின் போது உள்ளூர் காவல்துறையினருக்கு சிறப்பு இலக்குப் படையினர் உதவி செய்து வருகின்றனர்.

சமூக நீதி

சமூக நீதிப் பிரிவை, காவல்துறை துணைத் தலைவர் ஒருவர் தலைமையேற்று நடத்தி வருகிறார். இப்பிரிவிற்கு மாநிலம் முழுவதும் 35 அலகுகள் உள்ளன. 1955 ஆம் ஆண்டு குடியியல் உரிமைகள் பாதுகாப்புச் சட்ட விதிகளையும், 1989 ஆம் ஆண்டு பட்டியல் சாதியினர் மற்றும் பட்டியல் பழங்குடியினர் (வன்கொடுமைகள் தடுப்புச்) சட்டத்தின் பிரிவுகளையும் நடைமுறைப்படுத்துவதை இப்பிரிவு கண்காணித்து வருகிறது. பட்டியல் சாதியினர் மற்றும் பட்டியல் பழங்குடியினருக்கு எதிரான வன்கொடுமைகளைத் தடுக்க நடவடிக்கைகளை மேற்கொள்வதோடு, அத்தகைய வன்கொடுமைகளில் பாதிக்கப்பட்டவர்களுக்கான நிவாரண மற்றும் புனரமைப்பு நடவடிக்கைகளை இப்பிரிவு செய்து வருகிறது. பட்டியல் சாதியினர் மற்றும் பட்டியல் பழங்குடியினர் ஆகியோரை பாதிக்கும் மோதல்களில் தீர்வு காண்பதில் இப்பிரிவு முக்கியப் பங்காற்றி வருகிறது.

காவல் பயிற்சிக் கல்லூரி

காவல் அமைப்பில் பயிற்சி என்பது ஒரு முக்கிய நடவடிக்கையாகும். காவல் துறையினர் சீரிய முறையில் செயல்படுவதற்குத் தேவையான திறமை, பயிற்சியின் மூலமாகவே அளிக்கப்படுகிறது. தமிழகக் காவல்துறையிலுள்ள பயிற்சிப் பிரிவிற்கு காவல் துறை இயக்குநர் ஒருவர் தலைமை வகிக்கிறார். கூடுதல் காவல்துறை இயக்குநர், காவல்துறைத் தலைவர், காவல்துறை துணைத் தலைவர், காவல் கண்காணிப்பாளர் மற்றும் இதர பயிற்றுநர்கள், திட்டமிடுதலிலும், பல்வேறு வகையான பயிற்சிகளை அளிப்பதிலும் காவல்துறை இயக்குநருக்கு உதவி புரிகின்றனர். காவல் பயிற்சிக் கல்லூரி, காவல் துறையின் முக்கிய பயிற்சி மையமாக விளங்குவதோடு, அங்கு காவல் துணைக் கண்காணிப்பாளர் மற்றும் அதற்குக் கீழ் பதவியிலுள்ள அதிகாரிகளுக்கு அடிப்படைப் பயிற்சியும், பணியிடைப் பயிற்சியும் வழங்கப்படுகின்றன. பயிற்சியாளர்களுக்கு, சிறப்பு பாடத்திட்டங்களுக்கான வகுப்புகளையும், பயிலரங்குகளையும், பயிற்சிகளையும் நடத்துவதோடு, பல்வேறு கருத்தரங்குகளையும் காவல் பயிற்சிக் கல்லூரி நடத்துகிறது. காவல் பயிற்சிக் கல்லூரி தவிர, வேலூர், கோயம்புத்தூர் மற்றும் பேரூரணி (கூத்துக்குடி மாவட்டம்) ஆகிய இடங்களில் காவலர் பயிற்சிப் பள்ளிகளும், சென்னை மாநகரம், செங்கல்பட்டு, வேலூர், கோயம்புத்தூர், திருச்சி, தஞ்சாவூர், சேலம், மதுரை, இராமநாதபுரம் மற்றும் திருநெல்வேலி ஆகிய சரக தலைநகரங்களில் பணியிடைப் பயிற்சி மையங்களும் காவல்துறையால் நடத்தப்படுகின்றன.

2005 ஆம் ஆண்டில், 56-வது அணியைச் சேர்ந்த நேரடியாகத் தேர்ந்தெடுக்கப்பட்ட தகுதிகாண் பருவத்திலுள்ள 5 இந்திய காவல் பணி அதிகாரிகளுக்கும், 57-வது அணியைச் சேர்ந்த நேரடியாகத் தேர்ந்தெடுக்கப்பட்ட தகுதிகாண் பருவத்திலுள்ள 4 இந்திய காவல் பணி அதிகாரிகளுக்கும், பணிசார் பயிற்சி அளிக்கப்பட்டது. அதுமட்டுமல்லாமல், நேரடியாகத் தேர்ந்தெடுக்கப்பட்ட 18 காவல் துணைக் கண்காணிப்பாளர்களும், நேரடியாகத் தேர்ந்தெடுக்கப்பட்ட 984 பெண் உதவி ஆய்வாளர்களும் ஓராண்டு அடிப்படைப் பயிற்சியையும், 16 தொழில்நுட்ப உதவி ஆய்வாளர்கள் ஆறு மாத அடிப்படைப் பயிற்சியையும் பெற்றுள்ளனர். 4,680 ஆண் மற்றும் பெண் காவலர்களுக்கு அடிப்படைப் பயிற்சி நடத்தப்பட்டுள்ளது. பதவி உயர்வுக்கு

முந்தைய பல்வேறு பயிற்சிகள், சிறப்பு பாடத்திட்ட வகுப்புகள், பணியிடைப் பயிற்சி வகுப்புகள் மற்றும் பயிற்சியாளர்களுக்கான பயிற்சி வகுப்புகள் ஆகியன நடத்தப்பட்டுள்ளன.

தமிழ்நாடு காவல் பயிற்சிக் கழகம்

அனைத்து நவீன கட்டமைப்பு வசதிகளோடு கூடிய காவல் பயிற்சிக் கழகம் வண்டலூர் அருகே உள்ள ஊனமாஞ்சேரி கிராமத்தில் ரூபாய் 48 கோடி மதிப்பீட்டில் கட்டப்பட்டு வருகிறது.

காவல் பயிற்சிக் கழகம் அமைக்கப்படுவதற்கான பணிகளை கூடுதல் காவல் துறை இயக்குநர் பதவியில் உள்ள ஒரு திட்ட அலுவலர் கவனித்து வருகிறார்.

தமிழ்நாடு சிறப்புக் காவல் படை

ஒரு காவல் துறைத்தலைவர் கட்டுப்பாட்டில், ரெஜிமென்ட்டல் மையம் மற்றும் ஒரு சிறப்புப் படை அணி உள்ளிட்ட 15 சிறப்புக் காவல் அணிகள் இயங்கி வருகின்றன. ஆவடி மற்றும் திருச்சியில் தமிழ்நாடு சிறப்புக் காவல்படை கட்டுப்பாட்டின் கீழ் இரண்டு காவல் போக்குவரத்துப் பணிமனைகள் இயங்கி வருகின்றன. தமிழ்நாடு சிறப்புக் காவல் படையின் எட்டாம் அணி புது தில்லியிலுள்ள திகார் சிறைச்சாலையில் அயற்பணியில் உள்ளது. தயார் நிலையில் வைக்கப்பட்டுள்ள தமிழ்நாடு சிறப்புக் காவல் படை அணிகள், மாவட்டக் காவல்துறையினரால் சமாளிக்க முடியாத சூழ்நிலை ஏற்படும்போது பயன்படுத்தப்படுகின்றன. முக்கிய சட்டம் ஒழுங்குப் பிரச்சினைகள், முக்கிய கோவில் திருவிழாக்கள் மற்றும் அரசியல் பேரணிகளின்போது, தமிழ்நாடு சிறப்புக் காவல் படையினர் மாநிலத்தின் பல்வேறு பகுதிகளுக்கு அனுப்பப்படுகின்றனர். அதுமட்டுமல்லாமல், சிறப்பு இலக்குப் படை, கடலோரப் பாதுகாப்புப் படை, சிறைச்சாலைப் பணிகள், சிறப்பு அகதிகள் முகாம்கள் மற்றும் காவல்துறை தலைமை அலுவலக பாதுகாப்புப் பணி போன்றவற்றிலும் தமிழ்நாடு சிறப்புக் காவல் படையின் பணி பயன்படுத்திக்கொள்ளப்படுகிறது. மேலும் மாநிலத்தில் நடைபெறும் முக்கிய அரசுசார் நிகழ்ச்சிகளுக்குப் பெருமை சேர்க்கும் விதமாக தமிழ்நாடு சிறப்புக் காவல் படையின் அணிகள் பங்கேற்கின்றன.

தமிழ்நாடு சிறப்புக் காவல் படை, பிற மாநிலங்களின் தேர்தல் பணிகளுக்கும் பயன்படுத்திக் கொள்ளப்படுகிறது. வெள்ளம் மற்றும் இயற்கைச் சீற்றங்கள் நிகழும்போது, மீட்புப் பணிகளிலும் நிவாரணப் பணிகளிலும் தமிழ்நாடு சிறப்புக் காவல் படை வீரர்களும் அதிகாரிகளும் முக்கியப் பங்காற்றுகின்றனர். 2006 மே திங்களில் நடைபெற்ற தமிழ்நாடு சட்டப் பேரவைக்கான தேர்தலின்போது தமிழ்நாடு சிறப்புக் காவல் படை பாராட்டத்தக்க வகையில் பணிபுரிந்துள்ளது. தானியங்கி பணப்பட்டுவாடா இயந்திரம் மூலமாக பல காவல் அணிகளுக்கு சம்பளம் வழங்கப்படும் முறை அறிமுகப்படுத்தப்பட்டுள்ளது. இதன்மூலம், குறித்த நேரத்தில் சம்பளம் வழங்கப்படுவதோடு, சிறப்புத் தூதுவர்கள் மூலமாக சம்பளம் வழங்க ஏற்படும் செலவும் மிச்சப்படுத்தப்படுகிறது.

கடலோரக் காவல் படை

ஒரு கூடுதல் காவல்துறை இயக்குநர் தலைமையில் கடலோரக் காவல்படை இயங்கி வருகிறது. தமிழ்நாட்டிலிருந்து இலங்கைக்கு எரிபொருட்கள், மருந்து மற்றும் இதர அத்தியாவசியப் பொருட்கள் கடல் மூலமாக கடத்தப்படுவதைத் தடுக்கவும், தமிழ்நாட்டிற்குள் போராளிகள் ஊடுருவுவதைத் தடுக்கவும், மீனவர்கள் மற்றும் போராளிகளுக்கிடையே தொடர்பு ஏற்படுவதற்கான சாத்தியக்கூறுகளை முன்கூட்டியே கண்டறியவும், இப்படை உருவாக்கப்பட்டது. கடற்கரையோரம் ஆயிரம் கிலோமீட்டர் தொலைவைப் பாதுகாக்க 60 சோதனைச் சாவடிகள் அமைக்கப்பட்டுள்ளன. கடலோரப் பாதுகாப்பு குறித்த நுண்ணறிவுத் தகவல்களைப் பெறும் வகையில் கடலோரக் கிராமங்களில் அமைக்கப்பட்டுள்ள 441 கிராம கண்காணிப்புக் குழுக்கள், கடற்படை, கடலோரப் பாதுகாப்புப்படை, உள்ளூர் காவல்துறை, மீன்வளத் துறை, சுங்கத் துறை மற்றும் வருவாய்த் துறை அதிகாரிகளோடு கடலோரக் காவல்படையினர் ஒருங்கிணைந்து பணியாற்றி வருகின்றனர்.

கடலோரக் காவல்படையை பலப்படுத்துவதற்காக, 12 கடல்சார் காவல் நிலையங்கள், 12 கடல்சார் புறக்காவல் நிலையங்கள், 40 கூடுதல் சோதனைச் சாவடிகள் அமைக்கப்பட உள்ளன.

மதுவிலக்கு அமலாக்கப் பிரிவு

மதுவிலக்கு அமலாக்கப் பிரிவிற்கு ஒரு கூடுதல் காவல் துறை இயக்குநர் தலைவராக இருக்கிறார். ஒரு ஆய்வாளர் தலைமையில் 94 அலகுகள் செயல்பட்டு வருகின்றன. தமிழ்நாட்டுக்குள் கள்ளச்சாராயம் காய்ச்சுவதைத் தடுக்கவும், அண்டை மாநிலங்களிலிருந்து சட்டவிரோதமாக மது கொண்டுவரப்படுவதைத் தடுக்கவும் இப்பிரிவு செயல்பட்டு வருகிறது. எரிசாராயத்தை மதுவாகக் குடிப்பதைத் தடுக்கும் பணியையும் இப்பிரிவு மேற்கொண்டு வருகிறது.

இரயில்வே காவல்படை

1932 ஆம் ஆண்டில், திருச்சியைத் தலைமையிடமாகக் கொண்டு இரயில்வே காவல்படை அமைக்கப்பட்டது. பின்னர், 1981 ஆம் ஆண்டு, ஏற்கெனவே இருந்த இரயில்வே காவல்படையை இரண்டாகப் பிரித்து, சென்னையில் இரயில்வே காவல் படை அமைக்கப்பட்டது. இப்படை காவல்துறைத் தலைவர் ஒருவரது தலைமையின் கீழ், 32 இரயில்வே காவல் நிலையங்கள், 25 புறக் காவல்நிலையங்கள் மற்றும் 3 நடமாடும் காவல் நிலையங்களுடன் இயங்கி வருகிறது. இரயில்களிலும், இருப்புப்பாதை நடைமேடைகளிலும் நிகழும் குற்றங்களைத் தடுப்பது, விசாரிப்பது, இரயில்வே சொத்துக்களுக்குப் பாதுகாப்பு அளிப்பது போன்ற பணிகளை இரயில்வே காவல்படை கவனித்து வருகிறது. அதற்காக, இப்படையானது இரயில்வே பாதுகாப்புப் படை மற்றும் உள்ளூர் காவல்துறையினரோடு ஒருங்கிணைந்து செயல்பட்டு வருகிறது.

ரயில்வே காவல் படை, 5525 கி.மீ நீளத்திற்குப் பரந்து விரிந்துள்ள ரயில் பாதைகளைப் பாதுகாக்கிறது. இம்மாநில ரயில் போக்குவரத்து முழுவதிலும் கொலை, கொள்ளை, கற்பழிப்புப் போன்ற குற்றங்கள் எதுவும் நிகழாமல் சிறந்த முறையில் கட்டுப்படுத்தப்பட்டுள்ளது.

மோப்ப நாய்ப் படைப் பிரிவு

தமிழ்நாட்டிலுள்ள அனைத்து மாவட்டங்களிலும், மாநகரங்களிலும் மோப்பநாய்ப் படைப் பிரிவு செயல்பட்டு வருகிறது. அதுமட்டுமல்லாமல், சிறப்பு இலக்குப் படை, இரயில்வே காவல்படை, அதிரடிப்படை ஆகிய சிறப்புப் பிரிவுகளிலும், மோப்பநாய்ப் படை உள்ளது. மாநிலத்தில் தடத்தைப் பின்பற்றிச் செல்லும் 86 மோப்ப நாய்களும், வெடிமருந்துப்

பொருட்களைக் கண்டுபிடிக்கும் 86 மோப்ப நாய்களும், நான்கு மீட்பு நாய்களும், போதைப் பொருள் கண்டறியும் 9 மோப்ப நாய்களும் உள்ளன.

குதிரைப்படைப் பிரிவு

தமிழக குதிரைப்படைப் பிரிவில் 47 குதிரைகள் உள்ளன. சென்னை, மதுரை, கோவை மற்றும் திருச்சி ஆகிய மாநகரங்களில் இப்பிரிவு இயங்கி வருகிறது. நெரிசலைக் கட்டுப்படுத்த குதிரைப்படை பயன்படுத்தப்படுகிறது. குடியரசு தினம், சுதந்திர தினம், பதக்கம் வழங்கும் விழா போன்ற சிறப்புக்கால அணிவகுப்புகளிலும் குதிரைப்படை பங்கேற்கிறது.

தமிழ்நாடு சீருடைப் பணியாளர் தேர்வு வாரியம்

1991 ஆம் ஆண்டில் அமைக்கப்பட்ட தமிழ்நாடு சீருடைப்பணியாளர் தேர்வு வாரியம், தமிழ்நாடு காவல்துறையின் உதவி ஆய்வாளர்கள் மற்றும் காவலர்களைத் தேர்வு செய்கிறது. இது தவிர, தீயணைப்பு வீரர்கள் மற்றும் இரண்டாம் நிலை சிறைத்துறை காவலர்களையும் இவ்வாரியம் தேர்வு செய்கிறது. நேர்மையான, ஒளிவுமறைவற்ற, வெளிப்படையான முறையில் தேர்வு நடைபெறுவதை வாரியம் உறுதி செய்து கொள்கிறது.

634 ஆண் உதவி ஆய்வாளர்களையும், 102 பெண் உதவி ஆய்வாளர்களையும் தேர்வு செய்ய 19.06.2006 அன்று ஆணை வழங்கப்பட்டது.

ஊர்க்காவல் படை

குடிமக்கள் தங்களது சமுதாயத்தைத் தாங்களே பாதுகாத்துக்கொள்ள வேண்டும் என்கிற குறிக்கோளின் அடிப்படையில் அமைக்கப்பட்டுள்ள ஊர்க்காவல்படை என்பது ஒரு தன்னார்வ சேவை அமைப்பாகும். பல்வேறு பிரிவு மக்களை உள்ளடக்கிய ஊர்க்காவல் படையின் உறுப்பினர்கள் போக்குவரத்தை முறைப்படுத்துதல், கோவில் திருவிழாக்கள் மற்றும் பொருட்காட்சிகளில் கூட்டத்தை ஒழுங்குபடுத்துதல் ஆகியவற்றில் காவல்துறையினருக்கு உதவியாகச் செயல்படுகின்றனர். தமிழ்நாடு ஊர்க்காவல் படைக்கு கூடுதல் காவல்துறைத் தலைவர் ஒருவர் தலைமைவகிக்கிறார். மாநில அளவில் காவல்துறை இயக்குநர் அவர்கள் பதவி வழியால் இப்படையின் தலைமைத் தளவாயாகவும், மாவட்ட அளவில் அந்தந்த மாவட்ட காவல் கண்காணிப்பாளர்களும் மற்றும் மாநகர

அளவில் காவல் ஆணையாளர்களும் அந்தந்த அலகுகளுக்கு தளவாய்களாகவும் செயல்படுகிறார்கள்.

தமிழ்நாடு ஊர்க்காவல் படையில் உள்ளவர்களின் தற்போதைய எண்ணிக்கை 2,750 பெண்கள் உட்பட மொத்தம் 11,605 ஆகும்.

குடிமைப் பொருள் வழங்கல் புலனாய்வுப் பிரிவு

குடிமைப்பொருள் புலனாய்வுப் பிரிவானது ஒரு கூடுதல் காவல்துறை இயக்குநர் தலைமையில் செயல்படுகிறது. இப்பிரிவு அத்தியாவசியப் பொருட்கள் சட்டத்தையும், மத்திய, மாநில அரசுகளால் பிறப்பிக்கப்படும் பல்வேறு கட்டுப்பாட்டு ஆணைகளையும் நடைமுறைப்படுத்தி வருகிறது. மாநிலம் முழுவதிலும் 16 அலகுகள் இப்பிரிவில் உள்ளன.

மாநில போக்குவரத்துத் திட்டமிடல் பிரிவு

மாநில போக்குவரத்துத் திட்டமிடல் பிரிவானது ஒரு கூடுதல் காவல்துறை இயக்குநரின் தலைமையில் செயல்படுகிறது. காவல்துறை இயக்குநர் அவர்களது நேரடிக் கட்டுப்பாட்டில் இயங்கும் இப்பிரிவு, சாலைப் பாதுகாப்பு சம்பந்தமான பிரச்சனைகளை ஆராய்கிறது. சாலை விபத்து குறித்த புள்ளி விபரங்களை சேகரித்தல், ஒருங்கிணைத்தல், ஆய்வு செய்தல், அரசு மற்றும் அரசுசாரா நிறுவனங்களுடன் ஒருங்கிணைந்து சாலைப் பாதுகாப்பைத் திட்டமிடல் மற்றும் மேம்படுத்துதல் ஆகியவற்றை இப்பிரிவு செய்து வருகிறது. நெடுஞ்சாலை ரோந்து பணிகளையும் இப்பிரிவு மேற்பார்வையிடுகிறது. தற்சமயம் தேசிய நெடுஞ்சாலையில் 80 சாலைப் பிரிவுகளில் ரோந்து பணிகள் மேற்கொள்ளப்பட்டு வருகின்றன. சாலைப் பாதுகாப்பு மற்றும் விபத்து தடுப்பு ஆகியவற்றிற்கு அரசு மிகுந்த முக்கியத்துவம் அளித்து வருகிறது. இப்பிரிவின் செயல்பாடுகளை மாற்றியமைத்து செம்மைப்படுத்த உத்தேசிக்கப்பட்டுள்ளது.


அத்தியாயம் 10

காவல் துறை வாகன வசதி

காவல்துறை பணியில், விரைந்து சம்பவ இடங்களைச் சென்றடைதல் மிக அவசியமான ஒன்றாகும். குற்றம் நிகழ்ந்த இடத்திற்கு காவல்துறையினர் தக்க நேரத்திற்குச் சென்றால், சிறிய சம்பவங்கள் காட்டுத்தீ போல பரவாமல் தடுக்க இயலும். காவல்துறையில் இடம்பெயர்வாற்றலுக்கு தமிழக அரசு உயர் முன்னுரிமை அளிக்கிறது.

31.05.2006 அன்றைய நிலவரப்படி, தமிழ்நாடு காவல்துறையில் 10,974 வாகனங்கள் உள்ளன.

பின்வரும் வரைபடத்தில் வாகனங்களின் எண்ணிக்கை வகைவாரியாக பிரித்து காட்டப்பட்டுள்ளது:



கனரக வாகனங்கள்

பேருந்து / லாரி

இலகுவாக வாகனங்கள்

கார், டாடா சுமோ, மற்றும் ஸ்பேசியோ / போலேரோ/
டோயோடோ குவாலீஸ் ஜீப்

மிகரக வாகனங்கள்

மினி பேருந்து, வேன்

இருசக்கர வாகனங்கள்

மொபெட் / மோட்டார் சைக்கிள்

இதர வாகனங்கள்

வஜ்ரா/க்ரேன்/கைதி பாதுகாப்பு வாகனம் / தண்ணீர்
வீசியடிக்கும் வாகனம் / ஆம்புலன்ஸ்

அத்தியாயம் - 11

காவலர் வீட்டு வசதி மற்றும் கட்டடங்கள்

காவல்துறை கட்டடங்கள் மற்றும் குடியிருப்புகளின் கட்டுமானம் மற்றும் பழுதுபார்ப்பு, பராமரிப்பு மற்றும் சிறப்புப் பணிகள் அனைத்தையும் தமிழ்நாடு காவலர் வீட்டு வசதிக் கழகம் கவனித்து வருகிறது.


போதிய அளவில் குடியிருப்பு வசதியின்றி தவிப்புக்குள்ளாகும் காவல் பணியாளர்களின் சிரமங்களைக் கருத்திற்கொண்டு, ஒவ்வொரு ஆண்டும், ஆயிரம் குடியிருப்புகளை தமிழ்நாடு காவலர் வீட்டு வசதிக் கழகம் கட்டித் தர வேண்டுமென்று அரசு இலக்கு நிர்ணயித்தது. 1998-ஆம் ஆண்டு முதல், ஆண்டுக்கு 2500 குடியிருப்புகள் கட்டப்பட வேண்டுமென்று இலக்கு நிர்ணயிக்கப்பட்டது. 2000-ஆம் ஆண்டு முதல் 3000 குடியிருப்புகள் கட்டப்பட வேண்டுமென்று அந்த இலக்கு மேலும் உயர்த்தப்பட்டது. இதுவரையில், 20,230 குடியிருப்புகள் கட்டப்பட்டுள்ளன.

காவலர் குடியிருப்புகள்

31-05-2006 அன்றைய நிலவரப்படி, குடியிருப்புகள் ஒதுக்கப்பட்டுள்ள

காவலர்களின் எண்ணிக்கை

ஒப்பளிக்கப்பட்ட பணியாளர் எண்ணிக்கை	-	98,897
குடியிருப்பு ஒதுக்கீடு	-	42,016



தமிழ்நாட்டில், தற்போது, 98,897 காவல் பணியாளர்களுக்கு, 42,016 குடியிருப்புகள் வழங்கப்பட்டுள்ளன. 5373 காவலர் குடியிருப்புகளுக்கான கட்டுமானப் பணி நடைபெற்றுவருகிறது. இந்த 5373 குடியிருப்புகள் கட்டி முடிக்கப்பட்டு, ஒதுக்கீடு செய்யப்பட்ட பின்பு, குடியிருப்புகளில் உள்ள காவல் பணியாளர்களின் மொத்த எண்ணிக்கை 47,389 ஆக இருக்கும். காவல் குடியிருப்பு வசதி 42.48 விழுக்காடிலிருந்து 47.91 விழுக்காடாக உயரும்.


காவல்துறை கட்டடங்கள்

2004 முதல் 2006 வரை, 73 காவல் நிலையங்கள், 5 மாவட்டக் காவல் அலுவலகங்கள், ஒரு ஆயுதப் படைப் பிரிவு வளாகம், 2 நவீன காவல் கட்டுப்பாட்டறைகள், 9 பணியிடைப் பயிற்சி மையங்கள், ஓய்வு அறைகள் மற்றும் மோப்ப நாய் பராமரிப்பு கட்டடம் ஆகியவை ரூ.3103.17 லட்சம் செலவில் கட்டி முடிக்கப்பட்டுள்ளன. ரூபாய் 680.44 லட்சம் செலவில், 37 காவல் நிலையங்கள் கட்டும் பணி பல்வேறு நிலைகளில் கட்டுமானத்தில் உள்ளன.

காவல் நிலையங்கள்

31.05.2006 நிலவரம்

மொத்த காவல் நிலையங்கள் – 1419 (196 அனைத்து மகளிர் காவல் நிலையங்கள் உட்பட)



அதேபோன்று, ரூபாய் 5004.69 லட்சம் செலவில், திருநெல்வேலி, பெரம்பலூர், நாமக்கல், கரூர் மற்றும் கிருட்டிணகிரி ஆகிய ஐந்து மாவட்டங்களில் காவல் அலுவலகங்கள், போச்சம்பள்ளியில் தமிழ்நாடு சிறப்புக் காவல் படை 7-வது அணியின் அலுவலகம், 4 மண்டல காவல் துறை தலைவர் அலுவலகங்கள் மற்றும் இதர காவல் கட்டடங்கள் கட்டப்பட்டு வருகின்றன.

ரூ.2953.87 லட்சம் செலவில், அரசால் அங்கீகாரம் வழங்கப்பட்டுள்ள 18 திட்டப் பணிகள் விரைவில் எடுத்துக் கொள்ளப்படும்.

கடலோரப் பாதுகாப்புத் திட்டம் (கட்டுமானம்) 2005-2006

கடலோரப் பாதுகாப்புப் பிரிவிற்கென, ரூபாய் 6.18 கோடி செலவில், 12 கடல்சார் காவல்நிலையங்கள், 12 புறக்காவல்நிலையங்கள் மற்றும் 40 சோதனைச் சாவடிகள் கட்டுவதற்கு அரசு இசைவளித்துள்ளது.

அத்தியாயம் – 12

அகில இந்தியக் காவல் பணித்திறன் போட்டிகள்

அகில இந்திய காவல் பணித்திறன் போட்டிகள் ஒவ்வொரு ஆண்டும் நடைபெறுகின்றன. அவைகளில் தமிழ்நாடு காவல் துறை சிறப்பாக விளையாடி வெற்றிகளைக் குவிக்கிறது. குறிப்பாக, தமிழ் நாடு காவல் துறை அணிகள், துப்பாக்கிச் சுடும் போட்டி, படகுப் போட்டி மற்றும் தடகளப் போட்டி போன்றவைகளில் மிகச் சிறந்த சாதனைகளைப் படைக்கின்றன. அது போலவே, தமிழ் நாடு காவல் இசைக் குழு தனது திறமைகள் மூலம் பல பெருமைகளை ஈட்டியுள்ளது.

இந்த நிதி ஆண்டில், 50-வது அகில இந்திய காவல் பணித்திறன் போட்டிகளை தமிழகத்தில் நடத்திடக் கருத்துரு உள்ளது.

அத்தியாயம் – 13

தடய அறிவியல் துறை

தடய அறிவியல் துறையானது, இயக்குநர் ஒருவரின் தலைமையின் கீழ் இயங்கி வருகிறது. 1849ஆம் ஆண்டில் உருவாக்கப்பட்ட இப்பிரிவானது, 230 தடய அறிவியல் பணியாளர்களும், 266 இதர பணியாளர்களும் உள்ளனர். வழக்கு புலன் விசாரணையில், இத்துறை அறிவியல்சார்ந்த யுக்திகளை வழங்கி அத்தியாவசிய சேவை புரிந்து வருகிறது.

சென்னையில் உள்ள பிரதான ஆய்வகத்தில் 15 பிரிவுகள் உள்ளன. இத்துறையின் கீழ் ஒன்பது வட்டார தடய அறிவியல் ஆய்வகங்கள் உள்ளன. புதிதாக உருவாக்கப்பட்ட கிருட்டிணகிரி மாவட்டம் நீங்கலாக, ஒவ்வொரு மாவட்டத்திலும் ஆணையரகத்திலும் ஒரு நடமாடும் தடய அறிவியல் ஆய்வகம் உள்ளது.

ஆராய்ச்சி மற்றும் வளர்ச்சிப் பிரிவுகளில் மரபணு ஆய்வுகள் செய்யப்பட்டு வருகின்றன.

விஷபாதிப்பால் சென்னை மாநகர் மற்றும் அதனைச் சுற்றியுள்ள பகுதிகளில் உள்ள மருத்துவமனைகளில் அனுமதிக்கப்படும் நோயாளிகளுக்கு மருத்துவம் சார்ந்த நச்சியல் ஆய்வு தொடர்பான பணிகளை இத்துறை செய்து வருகிறது. மேலும் ஆதரவற்ற பெண்களுக்கு உதவும் ஒரு சமூகப்பணியாக “பெற்றோரைக் கண்டறியும்” ஆய்வையும் இத்துறை மேற்கொள்கிறது.

தமிழ்நாடு தடய அறிவியல் துறையில், மரபணுச் சோதனை ஆய்வகத்தை ஏற்படுத்தியதன் மூலம், மரபணு பகுப்பாய்வில் சேவை செய்கின்ற மாநிலமாக தமிழ்நாடு முதன்மை பெற்று விளங்குகிறது.

அத்தியாயம்-14 புதிய முயற்சிகள்

சாதாரண மக்களின் நீண்ட நாள் தேவைக்கேற்ப, புதிதாக உருவாக்கப்பட்ட சென்னை பெருநகர ஆணையரகத்தின் பணியாளர் எண்ணிக்கையை அதிகரித்திடவும், வாகன வசதியை மேம்படுத்திடவும் மிகுந்த முக்கியத்துவம் அவசியமாகிறது. இந்த இலக்கை அடைய, காவல்துறை நவீனமயமாக்கல் திட்டத்தின் கீழ், சென்னைப் பெருநகர காவல் ஆணையரகத்திற்கென கடந்த வருடம் ஒதுக்கப்பட்ட தொகையான ரூ5.33 கோடி, இவ்வாண்டு ரூ18 கோடியாக உயர்த்தப்பட்டு ஒதுக்கீடு செய்யப்பட்டுள்ளது.

இந்த அரசு பொறுப்புக்கு வந்த பிறகு, மாநிலத்தின் ஒட்டு மொத்த வளர்ச்சியைக் கருத்தில் கொண்டு பொது அமைதியைப் பராமரிக்க பல்வேறு புதிய நடவடிக்கைகளை மேற்கொண்டுள்ளது. சாதி, மத மோதல்களைத் தடுக்க முன்னெச்சரிக்கை நடவடிக்கை எடுப்பது குறித்து காவல்துறை அதிகாரிகளுக்கு விரிவான அறிவுரைகளை அரசு வழங்கிவருகிறது.

அரசு அறிவுறுத்தியபடி, அரிசிக்கடத்தல் தடுப்பு, மணல் திருட்டைத் தடுத்தல். கள்ளச்சாராயத்தையும், போலி அயல்நாட்டு மதுபானங்களையும் ஒழித்தல் போன்ற சிறப்பு நடவடிக்கைகளை காவல்துறையினர் மேற்கொண்டனர். திருட்டுத்தனமாக மணல் கொள்ளையடிப்பதைத் தடுக்க, அக்குற்றத்தில் ஈடுபடும் குற்றவாளிகளை குண்டர்கள் தடுப்புச் சட்டத்தில் கைது செய்ய அதிகாரிகளுக்கு வழியேற்படுத்திக் கொடுக்கும் விதமாக 1982 ஆம் ஆண்டு தமிழ்நாடு சட்டம் 14-ஐ, 2006-ஆம் ஆண்டின் அவசரச் சட்டம் எண் 2-ன் மூலம் அரசு திருத்தம் செய்துள்ளது.

புதிதாக பணியில் சேருவதற்கும், காலியாக உள்ள பணியிடங்களை நிரப்புவதற்கும் விதிக்கப்பட்ட தடையை அரசு நீக்கியுள்ளது. இதன்மூலம், காவல்துறையில் பல ஆண்டுகளாக நிரப்பப்படாமல் காலியாக உள்ள எண்ணற்ற பணியிடங்களை நிரப்புவதற்கு வழி ஏற்படுவதுடன், உயர்ந்து வரும் தேவைகளை காவல் துறை சந்திக்கும் வகையில் அதன் திறன் மேம்படுத்தப்படும்.

சாலையில் விபத்தின் அதிகரிப்பு, அதன் விளைவாக மனித உயிர் மற்றும் சொத்துக்களுக்கு ஏற்படும் இழப்பு குறித்து அரசு பெரும் கவலையடைந்துள்ளது. நெடுஞ்சாலைகளில் உயர்வேகத்தில் செல்லும் வாகனங்களைக் கண்காணிக்க ராடார் துப்பாக்கிகள், குடிபோதையில் வாகனம் ஓட்டுவோரைக் கண்டுபிடிக்க சுவாசத்தைச் சோதனையிடும் கருவி போன்றவற்றை நெடுஞ்சாலை ரோந்துக் காவல் படையினருக்கு கொடுத்து, அரசு தீவிர நடவடிக்கை எடுத்து வருகிறது. வெளிப்படையாக வேண்டுமென்றே போக்குவரத்து விதிகளை மீறி வாகனங்களை ஓட்டுபவர்களுக்கு வாகன உரிமங்களை ரத்து செய்தல் அல்லது செயல்படாமல் நிறுத்தி வைத்தல் ஆகிய நடவடிக்கைகளை மேற்கொள்ளும் விதத்தில் போக்குவரத்து விதிகளைக் கண்டிப்புடன் செயல்படுத்த வேண்டுமென அனைத்து மாவட்ட காவல் கண்காணிப்பாளர்களுக்கும், மாநகர காவல் ஆணையர்களுக்கும் தெரிவிக்கப்பட்டுள்ளது. சாலைப் பொறியியல், போக்குவரத்துக் கல்வி மற்றும் போக்குவரத்து விதிகளை நடைமுறைப்படுத்துவதை மேம்படுத்த பிற துறையினரோடு ஒருங்கிணைந்து செயல்பட காவல்துறை அதிகாரிகளுக்கு அறிவுறுத்தப்பட்டுள்ளது. சீரிய முறையில் வாகன சோதனைகளை நடத்தவும், போக்குவரத்தை ஒழுங்குபடுத்தவும் சென்னை மாநகரில் காவல்துறை நவீனமயமாக்கல் திட்டத்தின் கீழ் கூடுதல் எண்ணிக்கையில் உட்கற்று கண்காணிப்பு கேமராக்களையும், சோதனைச் சாவடிகளையும் அமைக்க திட்டமிடப்பட்டுள்ளது.

புலன் விசாரணை முறைகளை மேம்படுத்தவும், நவீனப்படுத்தவும் புதுமையான புலனாய்வு யுக்திகள் மற்றும் தேவையான சிறப்பு உபகரணங்கள்/கருவிகள் ஆகியவற்றை காவல் அதிகாரிகளுக்கு அரசு வழங்கும். மாநில தடய அறிவியல் ஆய்வகத்தையும், வட்டார தடய அறிவியல் ஆய்வகங்களையும் மேம்படுத்த ரூபாய் 2.27 கோடி செலவில் சிறப்பு உபகரணங்கள்/கருவிகள் வழங்க அரசு உத்தேசித்துள்ளது.

முடிவுரை

திறமையும் கடமை உணர்வும் மிகுந்த காவல்துறை, நல்லாட்சிக்கு இன்றியமையாத தேவையாகும். மாநிலம் முழுவதிற்குமான விரைவான வளர்ச்சிக்கு பொது அமைதியை உறுதி செய்யப்படவேண்டும்; எனவே மாறிவரும் சமூக பொருளாதார சூழ்நிலையில், காவல்துறையின் பங்கு முக்கியத்துவம் பெறுகிறது. புதிதாக உருவாகும் அச்சுறுத்தல்களையும் சவால்களையும் சந்திக்க, குற்றநிகழ்வுகளைத் தடுப்பதும்; சட்டம் ஒழுங்கைப் பேணுவதும் மிக அவசியம் என்பதுடன்; சாதாரண மனிதனின் எதிர்பார்ப்புகளை நிறைவு செய்திடப் பின்பற்றப்படும் உத்தியிலும், அணுகுமுறையிலும் மாற்றம் தேவை. அத்தகைய சவால்களையும் அச்சுறுத்தல்களையும் சமாளிக்க நம்மை நாம் தயார்ப்படுத்திக் கொள்ளவில்லையென்றால், எதிர்காலம் நமக்கு கடுமையானதாக அமைந்து விடும். இக்கொள்கைக் குறிப்பில் சுட்டிக்காட்டப்பட்டுள்ளவற்றை நிறைவேற்ற, காவல்துறையினருக்கு வழிகாட்டிடவும், உதவிசெய்திடவும் நமது அரசு உறுதி பூண்டுள்ளது. நாட்டுமக்கள் அனைவரது நலனுக்காகவும் வழிகாட்டுதலும், உதவிபுரிதலும் தொடர்ந்து நிகழ்ந்து வரும்.

மு. கருணாநிதி
முதலமைச்சர்